



Чапарзабазул ишал

«Чапарзабазул ишал» ккола Лукаца хъвараб кІудияб асаралзул кІиабилеб бутІа (гъелзул тІоцебесеб бутІа буго «Лукаца бицараб Рохалил хабар»). Гъелда рехсарал лъугъа-бахъинал ккана нилъер эраялзул І Гасруялзул 30-50-абилел соназда Рималзул империялда. Гъеб империя доб заманаялда букІана Средиземнияб ралъдал раГаллъабазда ругел ракъазул цІакъго чІахІиял халкъал жиндирго кверщаликъе цолъизабураб бищунго къуватаб пачалихъ. Лука вукІун вуго Павел чапарасул гъалмагъги кумекчиги. Гъев Павел чапарасги цІакъго кІудияб хІалтІи гъабуна Рималзул империялда ГІиса МасихІил хІакъалзулъ Рохалил хабар тІибитІизабиялъе. Гъединлъидал гъев чапарасул гІумруялзул хІакъалзулъ гІатІидго бицун буго «Чапарзабазул ишал» абураб тІехъалда.

Бицун буго тІоцебе жугъутІ халкъалзул цо бутІаялъ къабул гъабураб христиан дин Рималзул тІолабго империялда тІибитІиялзул хІакъалзулъ. Гъедин ккана ГІисал муридазухъе Иерусалималда Аллагъасдасан Илагъияб РухІ рещтІун хадусала. Лукаца бичІІизабубеб буго Рималзул империялзул политикал ишазе гъеб диналдасан хІинкъи букІине гъечІолъи.

ТІоцересел христианазул вагІза-насихІатал тІехъалда къун руго халкъалда цере рахъун чапарзабаз гъабураб чанго кІалъаялдалъун. Бицун буго гъезул дин битІараб букІиналъе нугІлъи гъабулел мугІ-жизатазулги.

1 бетІер

ЦеберагІи

¹ Теофил, дирго тІоцебесеб тІехъалда дица хъван букІана, зобалазде восун араб къоялде щвезегІан ГІисаца гъабунщиналзулги

малъанщиначалъулги хІакъалъулъ. ²Гъеб къоялъ ГІисаца Илагъияб РухІалдалъун насихІатги гъабуна жинцаго тІаса ришарал чапарзабазе. ³ГІазаб-гІакъуба хІехъон хадубги ГІисаца живго чІаго вукІин чапарзабазда бихъизабуна, гъезул щибниги щактѳи кколаредухъ. КІикъого къоялъ бажарана гъев вихъизе, ва гъес гъезда бицана Аллагъасул ПарччахІлъиялъул.

⁴Цадахъ кваналев вукІараб мехаль ГІисаца гъезда лъазабуна:

– Дица нужеда абураб къагІидаялъ, Инсуца нуже къураб рагІи тІубазегІан, Иерусалималдаса нахъе унге нуж. ⁵ЯхІя аварагас лъадаца чурулаан, нужин абун, гІемер заман иналдего Илагъияб РухІаль чурила.

ГІиса зобалазде восун уна

⁶Гъедин данделъараб мехаль чапарзабаз ГІисаца гъикъана:

– Я, БетІерчІахъад, Исраил халкъалъул парччахІлъи гъанже цІидасан рукІалиде ккезабизехъинцин гъечІищ дуца?

⁷Гъес абун:

– Инсуца жиндирго къудраталдалъун чІезабураб заманги болжалги нужеда лъазе кколаро. ⁸Амма Илагъияб РухІ нужехъе рещтІараб мехаль, къудратги швела нуже. Цинги дир хІакъалъулъ бицунел нугІзаллъун рукІина нуж цин Иерусалималда ва тІолабго Ягъудиялдагун Самариялда, цинги дуниялалъул рагІалде швезегІанги.

⁹Гъедин абун бахъарабго, ралагъун гъелгун, ГІиса зобалазде восун ана ва накІКІул парчаялъ вихъудаса тІерхъинавуна.

¹⁰Гъесда хадур зодихъе ралагъун гъал рукІаго, гъале хъахІал гІабаби ретІарав кІиго чи вачІун чІана гъазда аскІов. Гъез абун:

¹¹– Ле, галилеялдасел, щай нуж зодихъе ралагъун чІолел? Нужеда зобалазде восун унев вихъарав гъев ГІиса, нужеда аскІоса зобалазде унев вихъараб къагІидаялъ вачІина нужехъе.

Маттияги чапарлъун лъугъуна

¹²Цинги гъел, Иерусалималдаса цо километралъул манзилалда бугеб Зайтуналъул магІардаса гІодоре рещтІун, Иерусалималде тІадруссана.

¹³Жалго рещтІараб минаялде щун, тІасарокъоре рахана ва гъенир чІана. Гъенир рукІана Пётр ва Иоанн, Якъуб ва Андрей, Филипп ва Фома, Бартоломей ва Матфей, Алфейил вас

Якъуб, Симон Зелот ва Якъубил вац Ягьуда. ¹⁴ Гьел киналго данделъулаан, цадахъ какал ралаан. Гьезда цадахъ как-кІалалда рукІунаан цо-цо руччабиги, ГІисал эбел Марямги, гьесул вацалги.

¹⁵ Цо чанго къоялдасан, нусиялда къого Іанасев диналгул вац данделъараб бакІалда, гьезда цевеги вахъун, Пётрица абуна:

¹⁶⁻¹⁷ – ГІенеккея, вацал! Нилъеда гьоркъов вукІарав ва нилъер ишалгул гІахьаллъиги жиндие насиблъарав, амма ГІиса кквезе рачІаразда нух бихъизабурав Ягьудал хІакъалъуль Илагьияб РухІалдалъун Давуд аварагас некІого абун букІараб рагІи ритІухълъана. (¹⁸ Гьеб гІасияб ишалъухъ швараб гІарацги къун, хур босана Ягьудаца. Ва гІодов речІІун, чехъ къвагъун хвана гьев, кинабго бакъ-кІачги къватІибе бачІана. ¹⁹ Гьеб лъана Иерусалималгул кинабго халкъалда. Гьединлъидал гьезул мацІалда Акелдама абун цІар лъуна гьеб хуралда. «Бидул хур» абураб магІна буго гьелгул.) ²⁰ Туркабазул Хирияб ТІехьалда гьелгул хІакъалъуль гьадин хъван буго:

«БетІергъанчи гьечІого гьесул мулкги хутІаги,

Жанив чиго гьечІого гьесул рукъги хутІаги».

Цоги гьениб хъван буго:

«Гьев хисун наиблъун цогидав тІамизе ккола».

²¹⁻²² Гьединлъидал цо чи тІаса вищизе ккола, ГІиса хваралъуса вахъанилан гьесги нилъеда цадахъ нугІлъи гьабизе. Гьев вукІине ккола ТІадегІанав ГІиса нилъгун вугеб заманаялда кидаго – ЯхІяца лъадаль ччун вахъаралдаса зобалазде восун араб къоялде швезегІан, – нилъеда гьоркъов вукІарав чи.

²³ КІиги чи вихъизавуна гьез: Баршаббайин абулев Юсупги (Юстиланги абулаан гьесда) Маттияги. ²⁴⁻²⁵ Цинги гьел Аллагьасде гьардесе лъугъана:

– Я, БетІергъан! Дуда лъалаха щивав чиясул ракІалда бугеб жо. Чапарлъиги Аллагьасе хьулухъги рехун тун, Ягьуда жиндиего данде кколелъуве индал, гьесул бакІалде восизе гьав кІиясулго кинав дуца тІаса вищаравали бихъизабе.

²⁶ Цинги гьев кІиясего можоро тІамуна гьаз. Можороялъ Маттия бергъана. Гьедин анцІила кІиабилев чапарлъун лъугъана Маттия.

2 бетер

Чапарзабазухъе Илагъияб РухІ рецтІуна

¹ КІкхъоялда анцІабилеб къоялъул байрамалда* киналго цо рокъоре данделъун рукІана. ² Гъале цойидасан зобалазда бахъана гъалагаб гъорол гІадаб гъаракъ, ва гъал жанир рукІараб рокъоб багъана гъеб.

³ Гъезда бихъана цІадул мацІал гІадинаб жо боржанхъулеб, цинги бикъ-бикъун ун гъазул щивасда тІад рецтІана гъел цІадул мацІал. ⁴ Илагъияб РухІаль цІуна гъел киналго ва, РухІаль хІалкІолъи къун, цогидал мацІазда кІалъазе лъугъана.

⁵ Гъел къоязда Иерусалималде рачІун рукІана дуниялалъул ункъабго рахъалда ругел киналго пачалихъаздаса жугъутІазул вализаби. ⁶ Гъеб гъаракъ рагІун халкъалъул руккелал данделъана гъенире. Жидер щивасул мацІалда гъел кІалъалел рагІидал, гІажайблъун хутІана гІадамал.

⁷⁻⁸ — Гъални Галилеялда рижарал чагІи ругин, нилъер мацІ гъазда кинха лъазе кколеб? — ан хІикмалъун, тамашалъун абулеб букІана гъез цоцазда. — Нилъер щивасул рахъдал мацІалда кІалъалел ругогури гъал! ⁹ Нилъеда гъорлъ руго Парфиялъулги, Мидиялъулги, Эламалъулги гІадамал, гъединго Месопотамиялда, Ягъудиялда ва Каппадокиялда, Понталда ва Асиялда, ¹⁰ Фригиялда ва Памфилиялда, Мисриялда ва Киренаялъулаб Ливиялъул улкабазда яшав гъабун чІарал гІадамал ва Рималдаса зияраталъе рачІарал ¹¹ (нилъеда гъоркъор руго жугъутІалги жугъутІазул дин босаралги), гъединго Криталъул гІадамал ва гІарабал. Аллагъасул хІалкІолъиялдалъун лъугъарал кІудиял ишазул хІакъалъуль нилъер щивасул рахъдал мацІалда кІалъалел ругогури гъал!

¹² Гъедин гІажайблъун-хІикмалъун, гъелъул магІна щибдайилан цоцазда гаргадулел хутІун рукІана гъел гІадамал. ¹³ Амма цо-цояз, гъелги гІад-хочІ гъарун, абулеб букІана цІияб чагъир гІадалъе бахун бугин гъездаян.

* ^{2:1} Пасхаялдаса хадуб кІкхъоялда анцІабилеб къоялъ гъабудеб жугъутІазул байрам — тІощел лъилъизе байбихъулеб къо.

Пётрица халкъалъе хабар бицунеб буго

¹⁴ Гъебмехалъ Пётрги гъесда цадахъ вукIарав анцила цо чапарги цевегIан вачIана. Халкъалда рагIиледухъ гъаракъ борхун Пётрица абун:

– Я, вацал жугьутIал ва Иерусалималъул тIолабго жамагIат! Генеккея! Гьалъул магIна щибали бичIчIизабизе биччай! ГинтIаме дир рагIабазухъ!

¹⁵ Нужеда ракIалде кковухъе, мехтун гуру гьал ругел. Шайгурелъул жеги сагIат ичIго тIубачIеб рогьалил гIуж бугелъул. ¹⁶Амма гьаб буго Йоэл аварасда Аллагъас абураб гьадиаб калима ритIухълъиялъул гIаламат: ¹⁷«Аллагъас абулеб буго: Ахирзаман тIаде щведал, гьадин букIина – Дир РухIалъул хIалкIолъи чвахизабила дица щибаб рижиялда тIаде. Нужер бихьиназдеги руччабаздеги рещтIина Аллагъасул рагIи, нужер гIолохъабазухъе гъеб илгьамалдалъун щвела, нужер херазухъе гъеб макьиль би-хъун щвела. ¹⁸Дир лагъзадерида ва гъаравашазда тIадеги чвахизабила гьел къоязда Дир РухIалъул хIалкIолъи, ва гьездеги рещтIина Аллагъасул рагIи. ¹⁹Дица тIасан зобалаздасан мугIжизатал рихьизарила, гьоркъан ракъалдасан гIаламатал рихьизарила. БукIина биги, цIаги, кIкIуйдул хIубиги. ²⁰Бакъул гордо бецIлъила, моцI биялде сверила. Гъеб лъугьина БетIергъанасул кIудияб ва гвангъараб къо тIаде щвелалде. ²¹Ва БетIергъанасул цIар рехсаравщинав чи хвасарлъила».

²²Я, вацал жугьутIал! Генекке гьал дир рагIабазухъ. Назареталдаса ГIиса вукIана жинца гъев нужехъе витIун вукIин Аллагъас чIахIиял ишаздалъунги, гIаламатаздалъунги, мугIжизатаздалъунги нужеда лъазабурав чи. ГIисадалъун тIубазабуна гъеб кинабго нужеда гьоркъоб Аллагъас. Гъеб нужедаги лъала. ²³Аллагъасул хIукмуги къадарги гьединаб букIиндал, мунапикъазул квераз хъанчида ван, магIал къабун, чIвазавуна нужеца. ²⁴РухI бахъиялъул гIазабалдаса хвасар гъавун, Аллагъас гъев хваралъуса вахъинавуна, хвалил рахсазда кквезе кIвечIелъул. ²⁵Гъесул хIакъалъулъ Давудица гьадин абун бугелъулха: «БетIергъан кидого дир берзукъ вуго. Дун тарунгутIизе, хъуштIунгутIизе дир кваранаб рахъалда чIун вуго гъев. ²⁶Гъель дир ракI аваданлъизабуна. Дир кIалдисан унеб рагIиги рохалилаб буго. ХIатта дир напсигин гъанже хъулазда букIина. ²⁷Шайгурелъул дуца дир рухI хабалъ теларо, дурго ракIбацIадав лагъ ракъул гвандинив

туризавиларо. ²⁸ Дуца дида гУмруялгул Нух бихъизабуна. Мун дида аскЮв вугеб мехаль рохалил цЕла дир раКІ».

²⁹ Я, вацал! Нилъер цо къолбол кІудияв эмен Давудил хІакъалъуль гьадин абунилан гІайиб гьабуге: гъев хвана, хабаль букъана гьесул черх, гьесул хоб бугеб бакІги лъала нилъеда жакъа къоялдаги. ³⁰ Гъев авараг вукІиндал, гьесда лъалаан Аллагъас гьесие гьедун къотІи гьабун букІин гьесул къибилалда вижарав цояв жиндир тахида гЮдов чІезавилилан. ³¹ Цебеккунго Давудида лъалеб букІана МасихІ хваралгуса вахъинавизе вукІин: гъев хабаль толарилан ва гьесул черх туруларинги абун букІана. ³² Гъев ГІиса Аллагъас хваралгуса вахъинавуна, гъале ниж киналго руго гьелъие нугІзаллъун. ³³ Аллагъасул кваранаб рахъалде вахиндал, гьес гІадамазде чвахизабуна, рагІи къун букІиндал Инсудасан швараб Илагъияб РухІ. Гъеб нужеда бихъулебги рагІулебги буго. ³⁴⁻³⁵ Живго Давуд Аллагъас зобалазде восун ун гьечІониги, гьес абурал гьадиал рагІаби руго: «ГІадегІанав Аллагъас дир БетІергъанасда абуна: „Дир кваранаб рахъалда гЮдов вукІа, дица дур тушбаби дур хІагІал лъураб бакІалда цере чІезаризегІан“». ³⁶ ХІасил, Израилил тЮлабго халкъалда лъан букІа гъев нужеца хъанчида варав ГІиса Аллагъас ГІадегІанавлъунги ва МасихІлъунги гъавуравлъи.

³⁷ Гъел рагІаби гІадамазул рекІел мащабазулъе ана. Нижеца шибха, вацал, гъанже гъабизе кколебилан гъикъана гъез Пётридаги цогидал чапарзабаздаги. ³⁸ Пётрица гъезда абуна:

– Нуж кантЕ ва нужерго мунагъал чуризе, МасихІ ГІисал цІар рехсон, шивав чи лъадалъ ччун вахъизаве, ва сайигъатлъун Илагъияб РухІ рещтІина нужехъе. ³⁹ Нужеги, нужер лъималазеги, нилъер ГІадегІанав Аллагъас жиндаго аскЮре ахІанщинал рикІІада ругезеги, гьединаб рагІи къун бугелгул БетІергъанас.

⁴⁰ Гьединалги цогидалги гІемерал рагІабаздалгун МасихІил хІакъалъуль бицунеб букІана гьес. Гъаб пасатаб умматалдаса цІунейилан малъулеб букІана. ⁴¹ Гьесул рагІаби къабул гъабурал гІадамал лъадалъ ччун рахъана. Гъеб къояль лъабазаргогІанасев чияс цІикІІана гъезул агълу.

⁴² Гъелдаса хадуб гъел гІадамал тІадчІун гІенеккулаан чапарзабазул малгъа-хъваязухъ, цоцазулгун хурхен-рухъен гъабулаан, жидаго гьоркъоб бекун чед бикъулаан ва какал ралаан.

Иман лъуразул гЛумру-яшав

⁴³Киналго гАдамазул рекЕлъе лъугъана Аллагъасдаса хИнкъи: чапарзабаздалъун Аллагъас рихъизаруна гЕмерал хИкматал ишал-ги мугИжизаталги. ⁴⁴Киналго муъминзабаз магИшат дандбана. ⁴⁵Хур-мулк бичулаан, гелъухъ швараб гАрацги бикъулаан гелде хАжалъи кканщиназе. ⁴⁶Шибаб къоялъ цоцазулгун ракълида Мукъадасаб Рокъоре хъвадиялда гАдчАна гел. Жидерго рокъоб бекун чед бикъулаан, ракъ разиго ва ракъ башадго цадахъ квана-лаан. ⁴⁷Гъез Аллагъасе рецц гъабулеб букАна, халкъалъе гелги рокъулел рукАна. Аллагъас шибаб къоялъ гъезул агъуялда гьоркъоре лъугъинарулел рукАна хвасарлъарал гАдамал.

3 бетIер

Пётрица рекъав чи сахлъизавула

¹Цо къоялъ къалъуда, сагАт лъабго гТубараб мехалъ, какил заманалда Пётрги Иоаннги Мукъадасаб Рокъоре унел рукАна. ²Эбелалъ гъавуралдасаго кИиябго бохалда рекъав, шибаб къоялъ гАдамаз восун вачIун Мукъадасаб Рукъалъул «Берцинаб кавудухъ» лъун толев ва гъенире рачАразул садакъаялдалъун бетIербахъарав цо пуланав чи вукАна гъенив. ³Пётрги Иоаннги Мукъадасаб Рокъоре рачIунел рихъун, гъездаги садакъа гъарана рекъас. ⁴Гъесда бер речIАна Пётрилги Иоаннилги. Пётрица гъесда абуна:

– Нижехъ валагъе! – ян.

⁵Садакъаялде хъул лъун, лъикIго гъезухъ валагъун чАна гъев чи. ⁶Пётрица абуна:

– ГАрацги меседги дир гъечIо, амма дихъ бугебаб къела дие. Назареталдаса МасихI Гисал цIаралдалъун абулеб буго лица дуда: вилъгъанхъе мун!

⁷Кваранаб кверги ккун, Пётрица гIаде вахъинавуна гъев. Гъес-сагАт рицIимахIабазулги накабазулги шукIдул ритIа-ришун ун, ⁸гъункъун гIаде вахъана ва вилъгъанхъизе лъугъана. Гъезда цадахъ Мукъадасаб Рокъове лъугъун, Аллагъасе рецци гъабулаго, векерахъдизе-кIанцIезе лъугъана. ⁹Кинабго халкъалда бихъана, Аллагъасе рецц гъабулаго, гъев вилъгъанхъулев. ¹⁰Гъезда лъана Мукъадасаб Рукъалъул «Берцинаб кавудухъ» садакъа гъарун бетIербахъиялда вукIарав чи гъев вугевлъи. Гъесие лъугъараб жо бихъидал, гАдамал хИкмалъана, хIайранлъана.

Мукъадасаб Рокъоб Пётрил вагІза

¹¹ Пётридаги Иоаннидаги аскІоса кьуричІого чІун вугев гъев чи вихъидал, киналго гІадамал гІажаиблъун-хІикмалъун Сулайманил рагъи абубеб бакІалде рекерун рачІунел рукІана гъезда аскІоре. ¹² Пемеаб халкъ гъенибе бакІарун бихъидал, Пётрица гъезда абун:

– Я, вацал жугъутІал! Щай нуж гъев чиясда гІажаиблъулел? Нижер кьудраталдалъун яги нижер валилъиялдалъун гъев чи вильлъанхъизавун вугев гІадин щай нуж нижехъ ралагъулел? ¹³ Ибрагъимилги, ИсхІакъилги, Якъубилги ва нилъер умумузулги Аллагъас кІодо гъавуна жинцаго витІарав ГІиса. Нужецайин абун гъев Пилатил кверде кьуна. ГІиса нахъе виччазе ракІалда букІарав Пилатида цебе нужеца гъесдаса инкар гъабун. ¹⁴ Илагъияв ва вацІадава чиясдаса инкарги гъабун, нужеца Пилатида гъарана чІвадарухъан туснахъалдаса къватІиве виччайилан. ¹⁵ Пумруялъул аслулъун вугев чи чІвана нужеца. Амма Аллагъас гъев хваралъуса вахъинавуна. Гъелъие нугІзал руго ниж.

¹⁶ Гъеле гъев ГІисал цІаралде иман лъедал, гъеб ГІисал цІаралъ сахлъизавуна гъав нужеда киназдаго вихъулел ва лъалел чи. ГІисаде иман лъедалин, киналго нужги ралагъун, гъев сахлъарав.

¹⁷ Амма дида лъала, вацал, нужецаги нужер хІакимзабазги гъеб иш гъабиялъе гІилла буго нужеда гъеб бичІчІолъи. ¹⁸ Церего ритІарал киналго аварагъабаздалъун Аллагъас лъазабун букІана гъесул МасихІие гІазаб-гІакъуба букІинилан. Гъедин тІубазеги гъабун Аллагъас гъеб. ¹⁹ Гъединлъидал нуж кантІе ва тавбу гъебе, Аллагъасде русса, гъес нужер мунагъал чуризе, ²⁰ БетІергъан аскІов вукІиналдалъун рахІат-хІалхъи лъугъине, цевеккунго нуже гъес вихъизавун вукІарав МасихІ ГІиса нахъеги витІун вачІине. ²¹ Кинабго цІилъизабизегІан ГІиса зобалазда вукІине ккола. Жиндирго ритІухъал аварагъабазда некІого бицун букІана Аллагъас гъелъул хІакъалъулъ.

²² Мусаца абун букІана: «БетІергъан Аллагъас нуже дун гІадиनाव аварагъалъун вахъинавила нужер вацазда гъоркъоса чи. Гъес щиб абуниги, гъелъухъ гІенекке нуж. ²³ Гъев аварагасухъ гІенеккичІевщинав чи халкъалда гъоркъоса тІагІинавила». ²⁴ Шамуи-лидасан байбихъун гъесдаса хадур рахъарал киналго аварагъабазги цевеккунго лъазабун букІана гъел кьоязул хІакъалъулъ. ²⁵ Нуж ккола гъел аварагъабазул лъимал. «Дур наслуялдасан дунялалъул

киналго халкъазде баркат бачІина», – ян Ибрагъимидаги абун, нужер умумузе Аллагъас гьельые къотІи гъабун буго. ²⁶ Аллагъас хваралъуса вахъинавун хадув бищунго цева нужехъе витІана жиндирго вакил, нужеда баркат лъезеги нужер щивав чи жиндирго квешлъиялдаса вуссинеги бокъун.

4 бетІер

Пётрги Иоаннги судалда цере чІезарула

¹Гьедин халкъалъе хабар бищунел гьел ругеб мехалъ, рачІун тІаде швана кашишзабиги, Мукъадасаб Рукъ цІунулел рагъухъабазул бетІерги, саддукеялги. ²Пётрицаги Иоанницаги халкъалъе вагІза гъабулеб букІиналъги, Писал мисал бачун, хваралъуса рахъинаризе рукІин хІакъаб бугилан чІезабулеб букІиналъги щидахинарун рукІана гьел. ³Гьез ккун вачун жанив тІамуна гьев кІиявго. Сардиль мех букІиндал, рогъинегІан туснахъалъур тана гьел. ⁴Амма гьезухъ гІенеккарал гІемерисел гІадамал гьез бицаралда божана, гьедин гьезул агълуялда шуазаргоІанасев чи гІуна.

⁵Гьале нахъисеб къоялъ радал Иерусалималда данделъана чІухІби-хІакимзабиги диниял гІалимзабиги. ⁶Гьенир рукІана бищунго кІудияв кашиш Гъаннаги, гьелго кашишзабазул тухумалъур Кайафаги, Иоаннги, Александрги ва цогидалги. ⁷КІиявго чапарги цева чІезавун, гьез гьикъана кинаб къудраталдалъун ва лъил цІаралдалъун нужеца доб иш гъабурабилан.

⁸Илагъияб РухІаль цІурав Пётрица гьезда абуна:

– Я, гъаб халкъалъул чІухІби-хІакимзаби! ⁹Гьев гІажизав-загІипав чи кин сахлъаравилан жакъа нужеца нижеда гьикъулеб бугелъул, ¹⁰нужеда киназдаго ва Израилил тІолабго халкъалдаги лъан букІа: нужеца хъанчида ван хвезавурав, хваралъуса Аллагъас вахъинавурав Назареталдаса МасихІ Писал цІаралдалъун сахлъун нужеца цева вахъун чІун вуго гьев чи. ¹¹Гьев Писа вуго къадалъ лъезецин ярагъунарилан нужеца – къадахъабаз – нахъе рехараб, амма цололъ лъезе ккараб гамачІ. ¹²Гьесдалъун гурони хвасарлъи гьечІо. Гьалъаб зобалда гьоркъ гІадамазе къурал цІаразда гьоркъоб цоги батІияб цІар гьечІо, жиндалъун ниль хвасарлъулеб.

¹³Пётрилги Иоаннилги хІинкъунгутІи бихъун, гьел гІалимзаби гуреллъи, гІадатиял гІадамал рукІин бичІчІун хІикмалъун хутІана гьел. Гьебмехалъ ракІалде швана Пётрги Иоаннги Писада

цадахъ рукIараллѝи. ¹⁴Гъез сахлъизавурав чи гъенив жидеда ас-кIов чIун вихъидал, гъев кIиясдаго дандечIун абизе рагIи бати-чIо гъезда. ¹⁵Суд гъабулеб рокъоса къватIире гъелги гъун, гъезие щибдай гъабилаян ургъизе лъугъана гъел. ¹⁶«ТIолабго Иерусали-малъул халкъалда лъалеб буго хIакъикъаталдаги гъез якъинаб мугIжизат бихъизабураблѝи. Гъеб гъереси гъабун бажариларо нилъехъа, – ян абулеб букIана гъез. – ¹⁷Амма халкъалда гъоркъоб гъеб хабар хадубккунги тIибитIичIого букIине Писал цар рехсон тIокIаб лъиданиги гаргадугейилан хIинкъизарун лъикI гъел».

¹⁸АхIун жанирегун, гъезда лъазабуна тIокIаб Писал цар ба-хъугеян ва гъесул царалдалъун вагIза гъабугеян. ¹⁹Амма Пётрицаги Иоанницаги гъезие жаваб къуна:

– Нужецаго пикру гъабе: Аллагъасда цебе битIараб букIинищ, гъесухъ гIенеккичIого, нужехъ гIенекки? ²⁰Нижедаго бихъарабги рагIарабги бицинчIого чIезе кIоларо нижеда.

²¹⁻²²Халкъалъукъа хIинкъун чIухIби-хIакимзабазда кIвечIо гъезие кинаб бугониги тамихI гъабизе ва, дагъалги цIакъ хIинкъизеги гъарун, нахъе риччана. Жив сахлъиялдалъун мугIжизат загъирлъарав дов чи вукIана кIикъого соналдасаги цIикIараб гIумруялъул чи. Гъесухъ ралагъун киназго Аллагъасе рещ гъабулеб букIана.

Иман лъуразул дугIа

²³КъватIире риччараб мехаль Пётрги Иоаннги жидерго агълуялъухъе ана; чIахIиял кашишзабазги чIухIби-хIакимзабазги жидеда абунщинабги гъезда бицана. ²⁴Гъазул хабар рагIидал гъеб агълуялъ киназго цадахъ Аллагъасде гъари бана:

– Зобал рижарав, ракъал рижарав, ралъадал рижарав ва гъенир ругелщиналги рижарав нижез БетIергъан! ²⁵Дур лагълъун кколез нижез кIудияв эмен Давудил кIалдиб лъун дуца Илагъияб РухIалдалъун абун букIана:

«Халкъал щай щидахун ругел,
Къавмаз щай гIантал жал гъарулел ругел?

²⁶ РачIун цолъана ракъалда ругел парччахIзабиги
ЧIухIби-хIакимзабиги
БетIергъанасда дандечIезе,
Гъесул МасихIида дандечIезе».

²⁷ХIакъикъаталдаги Гъеродги, Понтий Пилатги, мажусиялги, Исраилит халкъги гъаб шагъаралда цолъана дур МасихIлъун

кколев илагъияв вакил ГИсада дандечIезе. ²⁸ Цолъана цебеккун-го дур къудраталъ ва дур къадаралъ бихъизабун букIараб хIукму тIубазабизе. ²⁹ Я, БетIергъан! Гъале гъез нижее хIинкъаби къолел руго. ХIинкъичIого дур калам халкъалда лъазабизе къуват къе дурго лагъзадерие. ³⁰ Дур илагъияв вакил ГИсал цIаралдалъун унтарал-шокъал сахлъязаризе, гIаламатал ва мугIжизатал рихъязаризе квербакъе нижее!

³¹ Гъеб гъари-дугIаялда муридал ругеб мехалъ гъел данделъун рукIараб бакI гъаргъадана, Илагъияб РухIаль цIуна гъел ва хIинкъичIого Аллагъасул калам халкъалда лъазабизе лъугъана.

Иман лъураз магIишат дандбала

³² Иман лъуразул гъеб кIудияб агълуялъул рухIалги ракIалги цолъун рукIана. Жиндирго букIараб боцIи-бечелъиялда лъицаниги абулароан гъаб дир бугилан, кинабго гIахъалаб букIана гъезул. ³³ Чапарзабазин абун, кIудияб къудраталдалъун нугIлъи гъабулеб букIана ПIадегIанав ГИса хваралъуса вахъун вихъанин жидеда-ян. Ва кIудияб баркат лъун букIана гъел киназдаго. ³⁴ БетIербахъи загIипав чиги гъезда гъоркъов вукIинчIо. Шайгурелъул ГIемерисезул букIана хур-ахги, мина-рукъги. Гъез гъеб бичулаан ³⁵ ва щвараб гIарацги чапарзабазухъе къолаан. Цинги гъезги, къвари-гIарасе къвари-гIарабIан бичун, киназего къолаан. ³⁶ Барнаба абун чапарзабаз тIокIцIар къурав (гъелъул магIна ккола «РакIбатизабулев») Кипралдаса Юсуп абулев цо левитас жиндирго хур бичана, ³⁷ гъелъухъ щвараб гIарацги чапарзабазухъе къуна.

5 бетIер

Анания ва Сафира

¹ Анания абулев чиясги гъесул чIужу Сафирацаги жидерго хур бичана. ² Гъеб гIарцул цо бутIа босун чапарзабазухъе къуна, хутIараб бальго гъабуна. (Гъесул чIужуялдаги лъалаан гъеб.)

³ Пётрица абуна:

— Ле, Анания, шай дуца илбис рекIелъе лъугъине биччараб? Гъель мун гъесизавуна, хур бичун щвараб гIарцул цо бутIаги бальго гъабун, Илагъияб РухI гуккизе. ⁴ БичизегIан гъеб хурул бетIергъан мун гурищ вукIарав? Гъеб бичун щвараб гIарцул бетIергъанги мун гурищ ккарав? Дур рекIее кин гъеб къабуллъараб? ПIадамал гуро дуца гуккарал, Аллагъ гуккана.

⁵ Гьѣб рагІарабго гІодов ккун хвана Анания.

Гьѣлѣул хІакъалъулъ рагІанщинасул рекІелъѣ кІудияб хІинкѣи лъугъана.

⁶ Рахъун гІолохъабаз мусралги ран, къватІибѣ босун, хабалъ букъана гьѣсул жаназа.

⁷ Лъабго сагІаталдасан ячІун гІаде швана лъугъанщиналъул хІакъалъулъ щибго лъаларей Ананиял лъади. ⁸ Пѣтрица гьѣлда гьикъана:

– Бице, гьале гьаб гІарцудейищ нужѣца хур бичараб?

Уйилан абуна гьѣлъ.

⁹ Гьѣбмехалъ Пѣтрица гьѣлда абуна:

– Гьѣдин батани кІиялго рекъон Бичасулаб РухІалъул хІалби-хьизе къасд гьабун бугоха нужѣца. Гьале нуцІикІалтІѣ шун руго дур рос хабалъ вукъизе ун рукІарал гІадамал. Гьанже кватІичІо-го дур жаназаги босила гьѣз гьаниса къватІибѣ.

¹⁰ ГьѣбсагІат Пѣтрида цѣе гІодой ккун хвана гьѣйги. РачІун долго гІолохъабаз росасулалда аскІоб букъизе босун ана гьѣлѣул жаназаги. ¹¹ Иман лъуразул агьлуялъулги ва гьѣб хабар ра-гІарал киналго цогидал гІадамасулги рекІелъѣ кІудияб хІинкѣи лъугъана.

Чапарзабаз мугІѣжизатал рихъизарула

¹² Чапарзабазул квераздалъун гІемерал гІаламатал ва мугІѣжизатал лъугъана халкъалда гьоркъбор. Гьѣл киналго цадахъ Сулайманил рагъиде данделъулаан. ¹³ Цониги чияр чиясда кІолароан гьѣзда аскІове къазе. Амма халкъалъ кІодо гьарулел рукІана гьѣл. ¹⁴ ЦІакъ гІемерал гІадамаз – бихъиназги руччабазги – гІаде-гІанав ГІисаде иман лъуна. ¹⁵ Унтарал-гІаѣжизал чагІи туртида лъун, бусада лъун къотІнорѣцин росулел рукІана гІадамаз цѣвѣсан унев Пѣтрил рагІадгІаги цо-цо чагІазда хъвалародайилан. ¹⁶ Иерусалималда свѣрухъ ругел шагъараздасаги гІемераб халкъ бачІунѣб букІана гьѣнибѣ, унтарал ва жундуз ккурал гІадамалги рачун. Киналго гьѣл сахлъулел рукІана.

Чапарзабазе гІакъуба къола

¹⁷ Гьѣбмехалъ бишунго кІудияв кашишасулги гьѣсул чукъбу-зулги рекІелъѣ (гьѣл рукІана саддукеязул мазгъабалъул гІадамал) кІудияб жахІда лъугъана гьѣздехун. ¹⁸ Гьѣз чапарзаби ккун рачун шагъаралъул туснахъалда тІамуна. ¹⁹ Амма сардилъ вачІун

Бичасул малаикас, туснахъалъул нуцІа рагъун, гьел къватІире риччана. Цинги малаикас гьезда абуна:

²⁰ – Мукъадасаб Рокъоре ун тІаде рахъун халкъалда бице гъаб цІияб гІумруялъул хІакъалъулъ кинабго хабар.

²¹ Гьес малъухъе чапарзаби радал хъахІлги бараб мехалъ рахъун Мукъадасаб Рокъоре ана ва гъениб халкъалъе хабар бицана. РачІун бищунго кІудияв кашишги гьесул чукъбиги мажлисалде данделъана. Гъенир рукІана Исраилл халкъалъул киналго чІахІиял гІадамалги. Гьез нукарзаби ритІана туснахъалъур тІамун ругел чапарзаби рачун рачІаян. ²² Амма гьел нукарзабазда чапарзаби туснахъалъур ратичІо. ТІадрусун рачІун гьез бицана:

²³ – Рахан-къан туснахъалъул нуцІаги батана, нуцІихъ эхетун хъаравулзабиги ратана. Амма, нуцІа ричІун жанире раккидал, гъенив шивниги ватичІо нижеда.

²⁴ Гъеб рагІидал, Мукъадасаб Рукъалъул хъаравулзабазул бетІерги чІахІиял кашишзабиги, гьелъул магІна щибдайилан, рихха-хочун лъугъана.

²⁵ ВачІун цо чияс лъазабуна гьезда, гъалея, дол нужеца туснахъалъур тІамун рукІарал чагІаз, Мукъадасаб Рокъореги рачІун, гъениб гІадамазе вагІза гъабубеб бугилан. ²⁶ Гъебмехалъ рахъун ун дол хъаравулзабазул бетІерасги гьесул нукарзабазги чапарзаби рачун рачІана. Амма хІал-зулмуялдалъун гурехъа, – халкъалъ ганчІал речІІун жалго чІвалилан хІинкъана гьел.

²⁷ Гъенире рачун рачІарал чапарзаби кІудияб судалда цере чІана. Бищунго кІудияв кашишас гьезда гъикъана:

²⁸ – Гъеб цІаралъул хІакъалъулъ халкъалда щибго бищунгейилан лъазабун гурищ нужеда букІараб? Нужецайин абун тІолабго Иерусалималда тІибитІизабун буго гъеб дин ва гъев чиясул бидул хІакъги нижеде бугъизехъин буго нужеца.

²⁹ Пётрицаги цогидал чапарзабацаги гъезие гъадианаб жаваб къуна:

– ГІадамазухъалдаса Аллагъасухъ цІикІкІун гІенеккизе ккола.

³⁰ Нилъер умумузул Аллагъас хваралъуса вахъинавуна нужеца гъотІода ван гъанкъарав ГІиса. ³¹ Нилъ хвасар гъаризе жинцаго ПарччахІлъун гъавурав гъев жиндирго тахида аскІове зобалазде восана Аллагъас, Исраилл халкъ кантІизе ва гъезул мунагъал чуризе.

³² Гъелъие нугІзал руго ниж ва жиндихъ гІенеккаразе Аллагъас къураб Илагъияб РухІги нугІлъун буго гъелъие.

³³ Гъеб рагІидал, кІудияб судалъул гІадамазул ццин гъалагълъана. Чапарзаби чІвазе бокъун букІана гъезие.

³⁴ Кудияб судалда гьоркьов вукIарав Гамалиел абулев цо фарисеяс тIаде вахьун амру гьабуна цо дагьаб мехалъ гьел чапарзаби къватIирехун ритIейилан. Гьев вукIана тIолабго халкъалъ къадру-къимат гьабулев динияв тIалимчи. ³⁵ Цинги гьес абуна:

— Я, вацал-жугьутIал! Гьал чагIазе щиб гьабилебали цIодорго хал гьабизе ккела нужеца. ³⁶ Дагьав цевегIан вачIун вукIана жив щивалиго вугилан чIарав Тевда. Гьесде вуссана ункънусгоIанасев чи. Гьев чIвараб мехалъ гьесул рахъ ккурал тIадамал рикъа-риххун ана ва гьезул хабар къотIана. ³⁷ Гьесдаса хадув халкъалъул хъвай-хъвагIай гьабулеб заманаялда вачIун вукIана Галилеялдаса Ягьуда. Гьесдаги нахърилътъана тIадамал. Гьевги чIвана, гьесул рахъ ккуралщиналги додинго рикъа-риххун ун тIагIана. ³⁸ Гьединлъидал, гьале дица нужеда абулеб буго, щибго гьабичIого жалго те гьадал чагIи. Щайгурелъул тIадамаздасан бугеб амруги ишги гьеб батани, жибго биххун ина. ³⁹ Аллагьасдасан гьеб батани, нужеда кIвеларо гьеб биххизабизе. Аллагьасда данде рагьулел чагIильунцин лъугьине гуринха нуж.

⁴⁰ Гьасухъ гIенеккана гьел. Жаниреги ахIун, цIалаца рухана гьез чапарзаби. ТIокIаб тIисал цIар рехсон щибго бицунгейиланги лъазабун, нахъе риччана. ⁴¹ Суд гьабулеб рокьоса къватIире рахъарал чапарзаби рази-ракиго рукIана тIисал цIар сабаблъун хIакъирлъи-къварилъи насиблъанилан.

⁴² Мукъадасаб Рокьоре унги, гьединго рокьо-рокьоре унги, гьез щибаб къойил гьоркьоса къотIичIого МасихI тIисал хIакъалъулъ бицунаан ва Рохалил хабар лъазабулаан.

6 бетIер

Анкьго кумекчи вишула

¹ Гьеб заманаялда муридазул къадар цIикIкIанагIан, грек мацIалда кIалъалел жугьутIаз ягьудиязда тIасан тIарз бахъизе байбихъана щибаб къоялъ напакъа бикъулаго жидер къоролруччаби къварид гьарулел ругилан. ² Гьебмехалъ анцила кIиявго чапарас, киналго муридалги данде ахIун, лъазабуна, Аллагьасул рагIи-малъиги рехун тун, жал садакъа-напакъаялде руссине рекъон букIинарилан. ³ Гьанже, вацал, нужеда гьоркьоб къадру-къимат бугев, Илагьияб РухIалъ ракIги цIурав, цIодорав-тIакъилав анкъго чи

тІаса вищизе ккелин. Цинги гьєб ишги гьезда тІадкьалин,
⁴нижги рукІинин Аллагьасе тІагІат гьабулел, гьесул РагІе хьу-
лукъ гьабулел.

⁵Кинабго агьлу разилъана гьелда. Гьез тІаса рищана Ила-
гьяиб РухІалъги иманалъги раКІ цІурав Стефанги, Филиппги,
Прохорги, Никанорги, Тимонги, Парменги ва мажусияв вукІун
Аллагьасде вуссарав Антиохиялдаса Николайги. ⁶Чапарзабазда
цере чІезаруна гьел. Чапарзабазги, дугІаги гьабун, гьезда тІад
квер лъуна.

⁷Гьедин Аллагьасул раГІи цІубалєб букІана. Муридазул кьа-
дар цІакъго-цІакъ цІикІкІана Иерусалималда. ЦІакъ гІемерал
кашишзабазги иман лъуна.

Стефан ккун вачун уна

⁸Жиндиль баркатги кьудратги бугев Стефаница халкьалда
рихьизарулел рукІана кІудиял мугІжизаталги гІаламаталги. ⁹Ам-
ма «Тархъанлъарал лагъзадерилин» абун цІар бугеб синагогаял-
де ва киренаязул, гьединго искандарияталдасезул синагогабазде
ва киликиялдасезулги асиялдасезулги гІахьалаб синагогаялде
какде хьвадулел цо-цо гІадамал Стефангун кьацандизе, дагІба-
дизе лъугъана. ¹⁰Стефаниль бугеб Илагьяиб РухІги гьесул гІа-
кьилаб каламги кьезабизе кІвечІо гьезда.

¹¹Гьєбмехаль гьез, гьоркьанго рекъезарун, цо-цо чаГІи гьусун
тІамуна Муса аварагги Аллагьги какун гаргадилев раГІанин
гьєв жидедаян абизе. ¹²Халкьги, халкьалъул чІухІби-хІаким-
забиги, диниял гІалимзабиги Стефанида дандечІезе тІамуна
гьез. РачІун гьез ккун вачун Стефан кІудияб судалда цеве чІе-
завуна. ¹³Гьєнире рачун рачІана гьаб хирияб бакІги* нильер
кьанунги какун чІечІого гаргадулев вукІанин гьєвилан гьєре-
синугІлъиялъе гІадамал. ¹⁴Гьез абуна жидеда раГІанила Сте-
фаница абулєб гьєв Назареталдаса ГІисаца гьаб хирияб бакІ
биххизабизе бугин ва Мусаца нильєє тарал гІадаталги хисиза-
ризє ругилан.

¹⁵Судалда гьоркьор ругел гІадамал Стефанихъ ралагьун рукІа-
го, гьезда бихъана гьесул гьумер малаикасул гІадин лъугьун.

* 6:13 Иерусалималъул Мукьадасаб Рукъ.

7 бетІер

Стефаница бицуна жиндирго иманалъул хІакъалъулъ

¹ Бишунго кІудияв кашишас Стефанида гьикъана гьеб битІараб бугицилан. ² Гьес жаваб къуна:

– Я, дир вацалги умумулги! Дихъ гІенекке нуж. Харраналде гочиналдего, гьев жеги Месопотамиялдаго вугеб мехаль, нилъер кІудияв эмен Ибрагъимие загьирлъун, Къудратав Аллагъас абуна: ³ «Дурго росу-ракъги рехун тун, гІага-божаралги тун, мун а лица бихъизабизе бугеб ракъалде». ⁴ Гьебмехаль Ибрагъим, халдеязул ракъалдаса Харраналде гочун, гьенив чІана. Цинги гьесул эмен хун хадув Аллагъас гьев гочинавуна гъаб нужеца яшав гъабун бугеб ракъалде. ⁵ Гъаб ракъалъул цохІо хІетІе чІарабги бакІалъул бетІергъанлъун гъавичІо Аллагъас Ибрагъим. Добмехаль гьесул лъимер-бетІер букІинчІониги, БетІергъанас Ибрагъимие къотІи гъабуна гьесиеги гьесул наслу-тухумалъеги мулкълун къелин гъаб ракъилан. ⁶ Аллагъас цоги абуна гьесул наслуялъул гІадамал чияр ракъалда апарагзабилъун рукІине ругин, чияр лагълъиялда гьоркъ гІакъуба-къварилъиялда хутІизе ругин ункънусго сональ. ⁷ Амма гьеб наслу лагълъиялде ккезабураб халкъалъе жинца жаза гъабизе бугиланги абуна Аллагъас. Гьелдаса хадуб доб ракъалдаса нахъе ун, гъаб ракъалде рачІинин ва гъаниб жиндие гІибадат гъабиланги абуна.

⁸ Цинги гьеб къотІи тІубазе букІиналъул гІаламатлъун сунат гъабизеги гІадлъуна Аллагъас. Гьединлъидал, Ибрагъимие ИсхІакъ гъавураб мехаль, гъавун микъабилеб къоялъ гьесие сунат гъабуна. ИсхІакъие Якъуб гъавуна, Якъубиеги гъавуна анЦІила кІиги вас – анЦІила кІиги наслуялъул бетІер. ⁹ Вацазул жажІа бергъун гьез Юсуп Мисриялде лагълъун вичана. Амма Аллагъас гьев рехун течІо, ¹⁰ кинабго къварилъи-гІазабалдаса ворчІизавуна. Мисриялъул пиргІавнасаги бихъизабуна Юсупиль баркатги гІакъиллъиги букІин. ПиргІавнас гьесухъе къуна тІолабго Мисриялъулги жиндирго рукълъулги кверщел. ¹¹ Мисриялда ва КангІаналда, кутакалда ракъи багъарун, кІудияб къварилъи букІана. Кваназе жо гьечІого хутІана нилъер умумулги. ¹² Мисриялда хІалухъадул нахърател бугилан рагІун, Якъубица васал – нилъер умумул – ритІана гьенире. (Гьеб букІана Мисриялде гьезул тІоцебесеб сапар.) ¹³ КІиабизеги вацал Мисриялде рачІараб мехаль

Юсупица бицана гьезда жив щивали, гьедин пиргIавнасадаги лъана лъил наслуялзул чи Юсуп вугевали. ¹⁴Цинги Юсупица, хадур чагIиги ритIун, эменги гьесул хъизан-агълуги – кинавниги лъабкъоялда анцIила шуго чи – жиндихъего ахIана. ¹⁵Гьедин Якъуб Мисриялде гочана, гьевги цогидал нильер умумулги гьенир хвана. ¹⁶Щидасан рукъизе гьезул жаназаби Сихемалде росана, гьениб Сихемалдаса Эмморил лъималазухъа Ибрагъимица гIарцухъ бичун босун букIараб хобалъур лъуна.

¹⁷Аллагъас Ибрагъимие къотIи гъабун букIараб болжал гIагарлъанагIан Мисриялда нильер халкъ цIикIкIана, гIемерлъана. ¹⁸Гьеб заманаялда Мисриялзул парччахIлъун ккана Юсуп жинда лъаларев чи. ¹⁹Гьес нильер халкъ сихIру-хIиллаялдалъун къварид гъабизе байбихъана, нильер умумузе гIакъуба къуна, гьарурал лъимал, тIалабго гъабичIого, хвезе теян лъазабуна. ²⁰Гьебмехалъ гъавуна Муса. Аллагъас берцинлъи къун букIана гьесие. Лъабго моцIаль эбел-инсуца тIалаб гъабуна гьесул. ²¹Цинги нахъе рехидал, пиргIавнасул ясалъ гьев жиндиего вачана, вас гIадин хьихъана. ²²Мисриялзул халкъалзул гIелму-гIакълу босарав чилъун лъугъана Муса, бицунеб рагIулъги гъабулеб ишалъулъги къудрат бугев вукIана. ²³КIикъого соналде вахараб мехалъ гьесда ракIалде ккана жиндирго вацал – жугъутIал кин ругелали ваккизе ине. ²⁴КъибтIияс цо жугъутIав вухулев ватун, гьесие хIалае вахъана Муса. Къабураб жоялъ Мусаца чIвана гьев къибтIияв. ²⁵Гьесда ккун букIана жугъутIазда бичIчIилин жив гьел хвасар гьаризе Аллагъас витIарав чи вукIин. Амма гьезда бичIчIичIю.

²⁶Нахъисеб къоялъ Мусада кIиги жугъутIав ватана цоцаль вагъулев. «Нужни вацал ругин, щай цоцаль рагъулел ругел?» – ан абуна гьес гьезда. ²⁷⁻²⁸«Нижее ханлъи гъабизеги суд гъабизеги мун лъица тарав чи? Сон къибтIияв чIварав гIадин, жакъа дунги чIвазе бокъунищ бугеб?» – ан нахъе тункана Муса рагъулел рукIаразул цояс. ²⁹Гьел рагIаби сабаблъун Муса Мисриялдаса лъутун ана ва МадгIаналзул ракъалда апарагълун чIана. Гьенив кIиги васасул эменлъун вахъана гьев.

³⁰КIикъого соналдасан Синай магIарда аскIоб бугеб цо гIицIаб авлахъалда бухIулеб бугеб хъархъил цIадулъан Аллагъасул малаик рещIана гьесухъе. ³¹ГIажаиблъун валагъун хутIана Муса. ЛъикIго хал-шал гъабизе гьеб хъархъида аскIове индал, Мусад рагIана БетIергъанасул гьаракъ: ³²«Дун вуго дур умумузул: Ибрагъимилги, ИсхIакъилги, Якъубилги Аллагъ». Нусабго лага

сорон, гьѣб хъарахъалъухъ валагъизе хІинкъана Муса. ³³ БетІер-гъанас гьѣсда абунa: «Дуца хъитал рахъе. ЦІакъ хирияб ракъалда хІетІе чІолеб буго дуца. ³⁴ Дида якъинго бихъана Мисриялда дир халкъ къварилъиялда букІин. Дида раГІана гъезул угъди-зигарди. Гьел хвасар гъаризе рещІана дун. Гъанже а дурго, дица Мисриялде витІизе вугин мун!» ³⁵ Нижее ханлъи гъабизеги суд гъабизеги мун лъица тарав чийилан абун жугъутІаз жиндаса инкар гъабурав гъев Муса, хъархъилъан гъесухъе рещІарав малаикасдалъун Аллагъас витІана гъезие ханлъи гъабизеги, гьел хвасар гъаризеги.

³⁶ Мисриялъул ракъалдаса къватІиреги лъугъинарун, БаГІараб ралъдал раГІалдаги ГІицІаб авлахъалдаги ГІаламаталги мугІжизаталги рихъизарун, гъев Мусаца жугъутІал кІикъого сональ жиндаго хадур рачана. ³⁷ Гъев Мусацайин Исраилил наслуялда гъадин абун букІараб: «Аллагъас нужее дун ГІадиनाव аварагъун вахъинавила нужер вацазда гъоркъоса чи». ³⁸ Гъев Мусайин вукІарав ГІицІаб авлахъалде данделъараб Исраилил халкъалда цадахъ. Гъенир Мусада цадахъ рукІана нилъер умумулги ва Синай магІарда гьѣсда кІалъарав малаикги. Нилъее къезелъун Аллагъас гьѣсде рещІана жакъаги цере ругел амруял. ³⁹ Амма нилъер умумузе бокъичІо гьел амруял тІуразаризе. Мусаги нахъе цун, гъезул раКІал Мисриялдохун руссана. ⁴⁰ Гъез Гъарунида абунa: «Нилъ гъаниса нахъе рачине кІолел аллагъзаби гъаре дуца нилъее. Нилъ Мисриялдаса гъанире рачарав гъадав Мусалги щиб ккарабали лъалѣб гъечІо нижеда». ⁴¹ Гъѣбмехаль, бачил сурат гъабун, гьелъие къурбанал хъуна. Жидерго квераль гъавурав гъев «аллагъасдаса» рохун рукІана.

⁴² Аллагъас гъѣздехун мугъ рехана, цІвабзазе лагълъи гъабизе тана, Аварагъзабазул ТІехъалда бугелъулха гъадианаб калима: «Я, Исраилил наслу! ГІицІаб авлахъалда кІикъого сональ дие гуно нужѣца къурбанал хъурал! ⁴³ Нужѣца цадахъ босана Молех-аллагъасул чадир ва нужер Рефан-цІва абулѣв „аллагъ“ – сужда-тІа-ГІаталъе нужѣцаго гъарурал суратал. Гъединлъидал дица нуж Вавилоналъул ГІорхъи бахун нахъе гочинарила». ⁴⁴ Добмехаль ГІицІаб авлахъалда нилъер умумузул букІана Аллагъ жидеда цадахъ вукІиналъул магІна жиндиль бугѣб чадир. Гъѣб гъабун букІана Мусада кІалъарав малаикас гьѣсда бихъизабуралъул сураталда. ⁴⁵ Гъѣб чадир нилъер умумузе ирсалъѣ швана Навин ГІисал бетІерлъиялда гочунаго, гъез гъѣб цадахъ босана, гьел тІаде шолого

Аллагъас нахъе лъутизарурал къавмазул ракъалдеги. Гъеб кинабго лъугъана Давуд вахъиналде.

⁴⁶ Давудида Аллагъасул цЮб лъуна. Гъес БетПергъанасда гъарана Якъубил Аллагъасе рукъ базе бегъиларицилан. ⁴⁷ Гъеб рукъ барав чи Сулайман аварагин кколев. ⁴⁸ Амма инсанасул квераль рарал рукъзабахъ ПадегІанав Аллагъас яшав гъабуларо. Гъелъул хІакъалъуль цо аварагас гъадин абун буго: ⁴⁹ «Дир тах зобалазда буго. Ракъ Дир хІатІазукъ буго. Кинаб рукъ нужеца Дие балеб? – ан абун БетПергъанас. – Яги Дие рахІат-хІалхъиялъе кинаб бакІ нужеца балеб? ⁵⁰ Гъеб кинабго Дица бижараб гурищ?»

⁵¹ ХъабаналъгІанги габур къуризабуларел нужеца сунат гъабунни шиб, ракъги гІундулги рукІухъего хутІун ругелъул? Нужер умумулго гІадин, нужги кидаго Илагъияб РухІалда дандечІун руго. ⁵² Нужер умумуз гІазаб-гІакъуба къечІев цониги авараг хутІаравищ? Гъез чІвана Аллагъасул вакил вачІине вугилан цебекунго жидеца лъазабуралги. Гъанже нужгоги лъугъана гъев вакиласе хиянат гъабурал ва гъев чІварал чагІилъун. ⁵³ Малаикзабазул кумекалдалъун нужехъе бачІана Аллагъасул къанун, амма нужеца гъеб цІуничІо!

Стефанида ганчІал речІчула

⁵⁴ Гъеб калам рагІидал гъезул рекІель ццин гъалагълъана ва гъесде цаби къерщезаризе лъугъана. ⁵⁵ Илагъияб РухІаль цІурав Стефаница берал зобалазде русинаруна. Гъесда бихъана Аллагъасул нурги ва гъесул кваранаб рахъалда чІун Писаги. ⁵⁶ Гъес абун:

– Гъале дида зобал ричІун рихъулел руго ва гъенив Аллагъасул кваранаб рахъалда чІун Падамил Лъимерги вихъулев вуго! – ян.

⁵⁷ Гъебмехаль гъел чІчІичІидизе лъугъана ва гІинзунир килщал къазаруна. Цинги цадахъго гІадречІчІун гъев гІодов ккезавуна, ⁵⁸ шагъаралдаса къватІивеги рехун, ганчІал речІчІун чІвана.

Гъенир рукІарал гІадамаз жидерго гІабаби Шаул абун цІар бугев цо гІолохъанчиясда цере лъун тана. ⁵⁹ Гъез ганчІал речІчІун чІвалел мехаль, Аллагъасул цІар рехсон, Стефаница гъарана:

– Я, ПадегІанав ГІиса! Дир рухІ къабул гъабе! – ян.

⁶⁰ Цинги, кІиябго накуги гІодоб чІван, гъес ахІана:

– Я, БетПергъан! Гъазие мунагълъун хъваге гъаб иш! – абун.

Гъебмехаль Стефанил рухІ босун ана.

8 бетер

Шаулица муъминзабаде гИазаб-гИакъуба къола

¹ БитІун чІванин гевилан рикІкІана Шаулица.

Гьел къоязда Иерусалималда кутакаб гИакъуба бихъана иман лъуразул агълуялда. Чапарзаби хутІизегІан цогидал киналго рикъа-риххун Ягъудиялъул ва Самариялъул батІи-батІиял бакІазде лъутана. ² Муъминал гІадамаз Стефан хабалъ вукъана ва гьесда хадуб гІемераб маГу тІуна.

³ Шаулицайин абуниман лъуразул агълу щушазабулеб букІана: рокъо-рокъове ун бихъиналги руччабиги, рехъерхъун рачун, туснахъалъур тІамулел рукІана.

Самариялдаги Рохалил хабар тІибитІула

⁴ Рикъа-риххун рахъ-рахъалде арал муридаз Рохалил хабар бицунев букІана. ⁵ Самариялъул цо шагъаралде арав Филиппицаги МасихІил хІакъалъуль хабар тІибитІизабулеб букІана гъениб. ⁶ Гьес рихъизарурал мугІжизатазул хІакъалъуль раГунги бихъунги лъалел гІемерал гІадамал данделъун, Филиппихъ гІенеккулел рукІана. ⁷ Гьелъие гІилла букІана хъубал женаз ккурал гІемерал гІадамазул чорхолъа къватІире гьел жундул чІахІиял гъаркъалги гъарулаго рачІунел рукІинги, гІемерал унтарал чаГи Филиппица сахлъизарулел рукІинги. ⁸ Гьелдаса цІакъ бохун шагъаралъул халкъги букІана.

⁹ Гьесдасаги цеве гъеб шагъаралда вукІарав цо Симон абулев чияс сихІру гъабун гІажайблъизарун рукІана Самариялъул гІадамал. Симоница живго цІакъ кІудияб гъунаралъул чилъун вихъизавулев вукІана. ¹⁰ «КІудияб къудратилан» абулеб къудрат жиндилъе лъугъарав чи вугин гевилан гІисиназги чІахІиязги кІалухъ вахъун вукІана Симон. ¹¹ Гъев кІалухъ вахъиялъе гІиллаги букІана гІемераб заманаялъ гьес гьел жиндирго хІикматал ишаздалъун гІажайблъизарун рукІин.

¹² Аллагъасул ПарччахІлъиялъул ва ГІиса МасихІил цІаралъул хІакъалъуль Рохалил хабар бицунев вугев Филиппида божарал бихъиналги руччабиги лъадалъ ччун рахъулел рукІана. ¹³ Симонги божана гьесда ва живго лъадалъ ччун вахъизавуна. Гьелдаса хадув тІокІав вичІичІо гъев Филиппида аскІоса. Филиппица рихъизарулел ругел гІаламатаз ва кІудияб хІалкІолъиялъул ишаз хІайранлъизавун вукІана гъев.

¹⁴ Самариялзул Гадамаз Аллагъасул рагИи къабул гъабун бугилан рагИдал, Иерусалималда рукIарал чапарзабаз Пётрги Иоаннги ритIана гъезухъе. ¹⁵ Гъенире шведал Пётрицаги Иоанницаги гъезулъе Илагъияб РухI рещIагийилан гъарун, муридазе дугIа гъабуна. ¹⁶ ПадегIанав Писал цIаралдалъун гъел лъадалъ ччун рахъун рукIаниги, Илагъияб РухI рещIун букIинчIо жеги гъезул цонигиясулъе. ¹⁷ Пётрицаги Иоанницаги тIад квер лъураб мехаль гъезулъеги рещIана Илагъияб РухI. ¹⁸ Чапарзабаз тIад квер лъурав чиясе Илагъияб РухI щолеб бихъидал, гъезие гIарацги босун вачIун, Симоница абуна:

¹⁹ – ТIад квер бахъарав чиясулъе Илагъияб РухI лъугъинабизе кIолеб гъеб нужер къудрат диеги къе, – ян.

²⁰ Амма Пётрица абуна:

– Гъеб гIарацги мунги – кIиялгоги цадахъ – паналъагийин нуж, дуда ракIалде кин ккараб мухъ къун Аллагъасул сайигъат бичун босизе. ²¹ Аллагъасда цебе дур ракI бацIадаб гъечIелзул, гъаб ишалзулъ дуе я бутIа, я ирс букIине гъечIо. ²² Дурго гъеб квешлъиялда рекIекълъун тавбу гъабе ва БетIергъанасда гъаре гъел дур рекIель рижарал пикрабазда тIасалъугъайилан. ²³ Дида бихъулеб буго дур ракI хъубаб жахIдаялзул цIун бугеблъиги, гъелдалъун мун мунагъалзул асирлъун лъугъун вугевлъиги.

²⁴ Симоница абуна:

– Гъеб нужеца бицунебщинаб балагъ диде рещIинчIого букIине дир рахъалдасан БетIергъанасе дугIа гъабе, – ян.

²⁵ ХIасил – чапарзабаз МасихIил хIакъалзулъ бицана ва Аллагъасул рагИи тIибитIизабуна. Гъедин Иерусалималде тIадрусун унаго, Самариялзул ГIемерал росабалъги бицана гъез Рохалил хабар.

Филиппги хIабашиявги

²⁶ Бичасул малаик вачIун, гъес Филиппида абуна:

– Вахъа, мун а гъанже Иерусалималдаса Газаялде бугеб нухдасан къилбаялзул рахъалдехун валагъун. ГицIаб авлахъалдасан буго гъеб нух.

²⁷ Вахъун ана гъев. Иерусалималде зияраталъ ун вукIарав цо хIабашияв данде ккана. Гъев вукIана ХIабашистаналзул парччахIлъун йигей Кандакиял кинабго хазина божун тарав чи, живгоги бихъинчиясулаб къуваталдаса ватIалъарав ахта. ²⁸ ЧIухIараб чолгъакидаги рекIун, жиндирго ракъалде тIадвусун унаго гъес цIалулеб букIана Ишяя аварагасул тIехъ. ²⁹ Гъеб гъакида

аскIовеги витIун, Илагъияб РухIаль Филиппида абуна гьелда цадахъ айилан. ³⁰ Векерун аскIове шведал, гьасда рагIана гьев чияс Ишая аварасул тIехъ цIалулеб.

– Дуца цIалулеб бугеб жоялзул магIна бичIчулеб бугиш дуда? – ян гьикъана Филиппица гьесда.

³¹ – Гьеб бичIчиабизе чи гьечIони, кин гьелзул магIна дида лъалеб? – ан абуна гьес.

Цинги гьес Филиппида гьарана гьакиде вахун жинда аскIов гIодов чIайилан. ³² Доб Илагъияб ТIехьалдаса гьадианаб калима цIалулеб бугоан хIабашияс: «Гьев вачун унев вукIана, хъвезе бачун унеб чахъу гIадин. КъунцIарухъанасда цебе къегIер-хух буцIцIун чIолеб гIадин, кIутIби ричIун кIалъачIого унев вукIана гьев. ³³ Гьев гIодовегIанлъизавуна, гьесие ритIухъаб суд гьабизе инкар гьабуна. Гьесул наслу-тухумалзул хIакъалзулъ лъица бичинеб? Ракъалда тIад гьесул гIумру лъугIидалха».

³⁴ Ахтаяс Филиппида абуна:

– ТалихI къегийин, бице дида: лъил хIакъалзулъ аварас гьедин абулеб бугеб? Жиндирго хIакъалзулъищ яги цогидасул хIакъалзулъищ?

³⁵ Гьес цIалараб калимаялдасан байбихъун кIалъазе лъугъарав Филиппица гьесие бицана ГIисал хIакъалзулъ Рохалил хабар.

³⁶ Гьедин унаго цо лъим бугеб бакIалде шведал, ахтаяс абуна:

– Балагье гъаниб лъим бугогури. Гъанив лъадалъ ччун вахъизавизе сунцаниги квалквал гьабиларо дие?

³⁷⁻³⁸ Цинги гьес гьоко чIезабейн амру гьабуна. Филиппи гьев ахтаги, гьакидаса рещтIун, лъадалъе лъугъана ва Филиппица гьев лъадалъ ччун вахъана. ³⁹ Гьел лъадалъа къватIире лъугъараб мехалъ, Илагъияб РухIаль восун ун, ахтаясул берда цевеса тIагIана Филипп. Цинги вохуца холаго жиндирго нухда ана ахта.

⁴⁰ Гьебмехалъ Филиппида живго Азоталде щун ватана. Цинги гьенисан унаго Къайсарияталде швезегIан ругел киналго шагъаразул халкъалда Рохалил хабар бицана гьес.

9 бетIер

Шаулица иман лъола

¹ Шаулил рекIелъа унеб букIинчIо тIадегIанав ГIисал муридал хIинкъизариялзулги гьел гъурун тIагIинариялзулги гъаргъар. Бищунго кIудияв кашишасухъе вачIун ² гьес абуна жив

Дамаскалде, гьелъул синагогабазде инехъин вугин. Гьенир ГИ-сал Нух цIунун хъвадулел бихьинал ратаниги, руччаби ратаниги, кквезеги ккун, рухъинеге рухъун, жинца Иерусалималде рачинин, гьелтие изну букIин бицунеб кагъат кьейиланги гьарана.

³Гьедин унаго Дамаскалде гIагарлъидал тохлъукъего зобалаздасан нуралъ кьаль-къальгизавуна гьев. ⁴ГьебсагIат гIодов ккана Шаул.

– Шаул! Шаул! Шай дуца дие гьаб гIазаб-гIакъуба кьолеб бугеб? – абун гьаракъги рагIана гьесда.

⁵– Мун шив, бетIерчIахъад? – абун гьикъана Шаулица.

– Дун вуго дуца гIазаб-гIакъуба кьолев ГИса, – ян рагIана гьесда жаваб. – ⁶Гьанже тIаде вахъун шагъаралде а мун, доба бицина дуда щиб гьабизе кколебали.

⁷Гьесда цадахъ рукIарал гIадамал кIал-мацI къотIун хутIана. Гьаракъ рагIулеб букIин гурони, шивниги чи вихъулев вукIин-чIо гьезда.

⁸Шаул тIаде вахъана. Амма берал ричIун валагъидал, щибниги бихъичIо гьесда. Бераздаса канлъи босарав гьев, квер ккун вачун, Дамаскалде швезавуна. ⁹Лъабго кьо бана гьес бадиса канлъиги босун. Я кваначIо, я гьекъечIо.

¹⁰Дамаскалда вукIана Анания абулев цо мурид. Илгъам лъугъун: «Ва, Анания!» – абун ахIана гьесде ТIадегIанав ГИсаца. «Дун гIенеккун вуго», – ян абуна гьес. ¹¹Цинги ТIадегIанав ГИсаца гьесда абуна:

– Гьанже вахъун а мун БитIараб абун цIар лъураб къотIнове. Гьениб Ягъудал минаялъув цIехе Тарсалдаса Шаул абун цо чи вугишилан. Гьале гьаб параялда дугIа гьабулев вукIаго, ¹²гьесие илгъам лъугъана Анания абун цо чи вачIине вугин духъе, гьес тIад квер лъурабго беразда канлъиги бихъизе бугилан.

¹³Ананияца абуна:

– Я, ТIадегIанав ГИса! Чанги чияс бицунеб рагIана дида гьев чиясул хIакъальлъуги, дуде иман лъуразе Иерусалималда кигIан гIемераб квешлъи гьес гьабурабалиги. ¹⁴Гьанивеги гьев вачIун вуго дур цIар рехсанщинав чи ккун вачун жанив тIамизе чIахIиял кашишзабаз ихтиярги кьун.

¹⁵ТIадегIанав ГИсаца гьесда абуна:

– Мун а гьанже. Гьев вуго киналго къавмазда, парччахIабазда ва Исраилит халкъалда гьоркъоб дир цIар тIибитIизабизе тIаса вищун витIарав дир илчи. ¹⁶Дицаго бихъизабила гьесда

дир цар сабаблун гес киган гемеаб гизаб-гакъуба хехъезе ккелебали.

¹⁷ Вахун ун доб минаялгуе швана Анания. Шаулида тлад кверги лун, гес абуна:

– Я, дир вац Шаул, Тидеганас – ганиве вачунаго нухда дуда калъарав гев Писаца – дун витана дидалун дур берзда канли бихъизеги Илагьяб Рухи дуде рещтинеги.

¹⁸ Ччугил хал кинигин, таса ана бецли, ва гесбагат канли бихана. Тиде вахун ун гев лъадал ччун вахана. ¹⁹ Цинги кванана-гекъана, къуват-жан чорхолъе лугъана.

Шаулица Дамаскалда Рохалил хабар бицуна

Цо чанго къо бана Шаулица Дамаскалда муридазда аскЮб. ²⁰ Гесмехалго синагогабазде ун гес Писал хакъалгуль бицунеб букана гев Писа Алагъасул Вас вугилан. ²¹ Гесул вагиза раганщинас хикмалун абулеб букана:

– Гес цар рехсанщинав чи тидеганавизейилан Иерусалималда харакат бахулев вукларав чи гурищ гав? Рухинеги рухун, гел чихиял кашишабазул кверде кезе гурищ гав ганивеги вачун вукларав?

²² Амма Шаулил рагул къуват циккунеб букиналь ва Писа хакълунго Масихи вугилан чезабубеб букиналь тату хвезабун Дамаскалда ругел жугутазул. ²³ Гелдаса гезеганго заман индал, гев чивазе къотти ккана гезул. ²⁴ Шаулидаги лъана гелгул хакъалгуль. Къасиги къадги шагъаралгул кавабазухъ гюркъчел габун букана гев чивазе. ²⁵ Сардилъ гесул муридаз гев, гягъинивги лун, шагъаралгул рагалда бугеб къадахъа гюркъе виччана.

Шаул Иерусалималде тидвуссуна

²⁶ Иерусалималде швараб мехалъ Шаулица къасд габун муридалгун цолъизе. Амма гев муридлун лугун вукиналда божичюго, гесукъа хинкун рукиана киналго.

²⁷ Барнаба ана Шаулги вачун чапарзабазухъе. Дамаскалде унаго нухда Шаулида Тидеганав Писа вихьялгулги, Тидеганав Писа гесда калъаялгулги ва Дамаскалда хинкьи-къай гечюго гев Писал цар рехсон гес гьарурал насихатазулги хакъалгуль бицана гезда Барнабаца. ²⁸ Гелдаса хадув Шаул чапарзабазда цадахъ чана. Гезда цадахъ Иерусалималда киса-кивего

унаан ва ТпадегІанасул цар рехсон хІинкѳичІого бицунаан Ро-халил хабар. ²⁹ Гъев дагІбадулаан, къацандулаан грек мацІал-да кІалгълел жугьутІалгун. Гъез къасд гъабуна Шаул чІвазе. ³⁰ Гъеб лъайдал, Къайсарияталдеги вачун, вацаз Шаул Тарсалде витІана.

³¹ Гъедин тІолабго Ягъудиялда, Галилеялда ва Самариялда иман лъуразул агъуялъул хІал лъикІлъана, БетІергъанасдаса хІинкъарал ва Илагъияб РухІаль кантІизарурал гІемерал гІада-маз иман лъуна.

Пётрица хварай гІадан чІаголъизаюла

³² Киназухъего щевезе къватІиве вахъун вукІарав Пётр гъале Лидда абулеб шагъаралда ругел иман лъуразухъе швана. ³³ Гъе-нив ватана палижалъ ккун микъго сональ бусада лъурав цо Эней абулев чи. ³⁴ Пётрица гъесда абун:

– Эней, мун МасихІ ГІисаца сахлъизавуна. Тпаде вахъун дур-го бусен бакІаре!

Эней гъебсагІат тпаде вахъана.

³⁵ Гъев сахлъун вихъана Лиддаялъулги Сароналъулги киналго гІадамазда ва гъез ТпадегІанасде иман лъуна.

Иоппиялда йикІана Тпабита абун цар бугей цо мурид. ³⁶ («Чан-нил цІце» абураб магІна буго гъеб царалъул.) Тпадамазе лъикІ-лъи гІемерай, мискиназе-пакъиразе садакъа гъарзай гІадан йикІана гъей. ³⁷ Гъеб заманаялда цо хехаб унтуца хвана гъей. Тпасарокъоб лъун букІана чурун къачІараб гъелъул жаназа.

³⁸ Лидда Иоппиялдаса рикІкІад букІинчІелъул, Пётр Лиддаял-да вугин рагІарал муридаз кІиги чи витІана хехго жидеда тпаде швайилан гъаризе. ³⁹ Вахъун гъезда цадахъ ана Пётр. Иоппиял-де шведаль, гъев тпасарокъове вачана. ГІемерал къоролруччаби ратана гъенир. ГІюдилаго гъез Пётрида рихъизарулел рукІана чІаго йигеб мехаль гъель жидеого гъарурал гурдал ва цогіадабги ретІел.

⁴⁰ Гъелги къватІире ритІун, Пётр суждаялда чІана ва дугІа гъа-бизе лъугъана. Цинги жаназаялдохун вуссун:

– Тпаде яхъа, Тпабита! – ян абун гъес.

Гъель берал ричІана, Пётрихъги ялагъун, тпаде йорхун гІодой чІана. ⁴¹ Кверги ккун, тпаде яхъинаюна Пётрица гъей. Цинги иман лъуралги къоролруччабиги ахІун, Тпабита чІаголъун йи-кІин бихъизабуна гъезда Пётрица.

⁴² Гьелъул хабар тIибитIана тIолабго Иоппиялда. ТIадегIанав ГIисаде иман лъун гIемерав чи муъминлъана.

⁴³ Симон абулев цо дабагъчиясухъ гьоболлъухъ рещтIун Иоппиялда лъикIаланго къоял рана Пётрица.

10 бетIер

Пётр Корнелийихъе гьоболлъухъ уна

¹ Къайсарияталда вукIана Корнелий абулев цо чи. Гьев вукIана Италиялъулабилан абулеб полкалдаса рагъухъабазул нусилбетIер. ² Гьевги гьесул рукъалъул агълуги Аллагъасукъа хIинкъарал, цIакъ диниял гIадамал рукIана. КIуди-кIудиял садакъабиги гьарулаан гьес гIадамазе, кидаго Аллагъасе тIагIат-гIибадаталдаги вукIунаан.

³ Гьале цо къоялъ къаденахъе сагIат лъабго тIубараб мехаль, тIасан загьираб илгъам лъугъун, Бичасул малаик вачIана гьесухъе.
– Корнелий! – абун кIалъана гьесда малаик.

⁴ ХIинкъадго гьесухъги валагъун:

– Щиб, бетIерчIахъад? – абун гьикъана Корнелийица.

Малаикас гьесие жаваб къуна:

– Дур дугIабиги садакъабиги Аллагъас къабул гьаруна, бищунго къабулаб къурбан гIадин. ⁵ Гьанже дуца Иоппиялде чагIи ритIе Пётр абун тIокIцIар бугев Симонида хадур. ⁶ Гьев вуго дабагъчи Симонихъ гьоболлъухъ. Ральдал рагIалда буго гьесул мина.

⁷ Гьесда кIалъарав малаик цевеса тIагIаравго, Корнелийица кIиго рагъIателги жиндирго цо муъминав нукарги аскIоре ахIун, ⁸ гьезда гьеб кинабго бицана ва гьел лъабалго Иоппиялде ритIана.

⁹ Нахъисеб къоялъул къалъул гIужалда гьел Иоппиялде шолел рукIана. ТIохде вахун дугIа гьабулев вукIана Пётр гьебмехаль.

¹⁰ Пётр вакъана, кванде хиял ккана гьесул гьениб. Гьесие квен къачIаллеб букIаго, цебетIами лъугъана: ¹¹ зобал рикъун ана ва ункъабго гIинщги ккун гIодобе биччан бачIунеб бихъана цо кIудияб туруталда рельеъараб жо. ¹² Гьелда тIад ругоан ракъалдасан хъвадулел киналго тайпабазул хIайваналгун шурулел жалги хIанчIиги.

¹³ – Вахъун гьелги хъве, гьезул гьанги кванай, Пётр, – абун гьаракъ рагIана гьесда.

¹⁴ Пётрица абуна:

– Я, ПадегІанав, дица киданиги гьабиларо гьединаб иш. Хъубаб, хІарамаб квен дица киданиги квинчІо.

¹⁵ КІиабизеги добго гьаракьаль абуна гьесда:

– Аллагьас бацІцІад гьабураб жоялда хъубабилан абуге дуца.

¹⁶ Лъабабизеги рагІана Пётрида гьеб гьаракь ва гьебсагІат зобалазде босун ана доб турут гІадианаб жо. ¹⁷ Гьелъул магІна щибдайилан пикрабазда Пётр вугеб мехаль, Корнелийица ритІарал дол гІадамал, Симонил мина бугеб бакІ балагьизе гьесул кавудухье шун рукІана. ¹⁸ Гьез ахІунго-ахІун гьикъулеб букІана Пётр абун тІокІцІар бугев Симон вугищин нужер гьенив гьоболлъухьилан. ¹⁹ Доб жиндаго цебетІамураб сураталъул пикрабазда вукІарав Пётрида Илагьияб РухІаль абуна:

– Пенекке, кІиго чи вуго мун валагьулев. ²⁰ Вахъун гьанже тІохдаса гьоркъеги рещтІун, сунданиги щаклъичІого, гьезда цадахъ а мун. Гьел руго дица ритІарал чагІи.

²¹ Гьениса гьоркъеги рещтІун, дол гІадамазда абуна Пётрица:

– Дун ккола гьев нужеца валагьулев вугев чи. Шай нуж гьанире рачІарал?

²² Гьез абуна:

– Корнелий абун вуго цо нусилбетІер, гьев вуго Аллагьасу-къаги хІинкъулев, киналго жугьутІазда гьоркъоб кІудияб къадру-къиматги бугев лъикІав чи. Бичасул малаикас гьесие илгьам гьабун мун рокъове ахІеян ва дур рагІабазухъ гІенеккеян.

²³ Пётрица гьел жанире рачана ва сордо бан гьенир чІезаруна. Нахъисеб къояль вахъун гьезда цадахъ ана Пётр. Иоппийлдаса цо чанго диналъул вацги къватІиве вахъана гьезда цадахъ. ²⁴ КІиабилеб къояль Пётр Къайсарияталде щвана. Корнелий, жиндирго гІага-божаралги гьудул-гьалмагъзабиги ахІун, гьел рачІиналтъухъ валагьун чІун вукІана. ²⁵ Пётр азбаралъуве лъугъунеб мехаль, данде ун гьесда цеве суждаялда чІана Корнелий. ²⁶ Гьев тІаде вахъинавулаго, Пётрица абуна:

– ТІаде вахъа, дунги мунго гІадианаб чийин.

²⁷ Гьевгун гара-чІварулаго рокъове жаниве лъугъарав Пётрида гІемерал гІадамал рагІарун ратана гьенире.

²⁸ Гьезда Пётрица абуна:

– Нужеда лъала жугьутІазул къануналда рекъон цогидал халкъазул гІадамазулгун гьоркъоблъи гьабизе яги гьезухъ гьоболлъухъ рещтІине жугьутІачиясе бегьулареблъи. Амма Аллагьас дида

бихъизабуна тЮлабго махлукъаталда гьоркъоб цониги чиясда хъубавилан, нажасавилан абизе бегулареблъи. ²⁹ Гьединлъидал дун, нужеца ахIаравго, тIадкIалъай гьечIого вачIана гьаниве. Гьанже бице нужеца: шай дида хадур чагIи ритIарал?

³⁰ Гьебмехалъ Корнелийица абуна:

– Ункъо къоялъ цева, гьадинабго къалъудаса хадуб лъабго сагIат араб тIужалда дирго рокъов Аллагъасе как бале вукIана дун. ВачIун дида цева чIана гвангъараб гIаба ретIарав цо чи. Гьес дида абуна: ³¹ «Корнелий, Аллагъасда рагIана дур дугIа, дур садакъабиги рихъана гьесда. ³² Гьанже дуца Иоппиялде чагIи ритIе Пётр абун тIокIцIар бугев Симонида хадур. Гьев Пётр вуго ралъдал рагIалда мина бугев дабагъчи Симонил бакIалда». ³³ ГьебсагIатго ритIана дица дуда хадур чагIи. Мун гьаниве вачIун лъикI ккана. Гьале гьанже ниж киналго Аллагъасда цере чIун руго, БетIергъанас две амру гьабурабщиналъухъ гIенеккизе.

«Аллагъасе лагъзал цого къагIидаялъ рокъула»

³⁴ Пётрица гьезда абуна:

– Гьанже якъинго бичIчIана дида Аллагъас жиндирго лагъзадерида гьоркъоб батIалъи гьабулареблъи. ³⁵ Кинаб къавмалъул чи вугониги, гьес къабул гьавула жинкъа хIинкъулев ва витIун хъвадулев чи. ³⁶ Гьес Исраилл халкъалъухъе битIана жиндирго рагIи. Гьеб рагIи буго ракълил хIакъалъулъ ругьел, ва ГIиса МасихИидалъун бачIана гьеб. Гьев МасихИ вуго киназулго ТIадегIанав. ³⁷ Нужеда лъала Галилеялдасан байбихъун тЮлабго Ягъудиялда ккарабщинаб. Гьеб лъугъана ЯхIя аварагас лъадалъ ччун рахъизе кколилан лъазабуралдаса хадуб. ³⁸ Нужеда лъала Аллагъас Назареталдаса ГIисаде Илагъияб РухIги хIалкIолъиги рещтIинабураблъи, гьес киса-кивего ун гIемераб лъикIлъи гьабураблъи ва илбисалъул кверщаликъ рукIарал киналго гIадамалги сахлъизарураллъи, – Аллагъ гьевгун вукIиндалха! ³⁹ Ниж руго кинабго жугъутIазул ракъалдаги Иерусалималдаги гьес гьабурабщиналъе нугIзал. ГьотIода ван гьанкъун хвезавуна гьев. ⁴⁰ Лъабабилеб къоялъ хваралъуса вахъинеге гьавуна Аллагъас гьев, хваралъуса вахъун вихъулевлъунги гьавуна.

⁴¹ Амма киназдаго гуро гьев вихъарав. Гьев вихъана Аллагъас цереккунго тIаса рищун рукIарал, гьеб киналъего нугIзаллъун лъугъарал нижеда. Хваралъуса вахъун хадувги гьесда цадахъ кванарал-гьекъарал чагIи руго ниж. ⁴² Гьес нижее амру гьабуна

чІагоязеги хваразеги суд гъабизе Аллагъас тарав чи вугин живилан халкъалдаго лъазабеян, гъельие нугІлъиגי гъабеян. ⁴³Киналго аварагзабаз цебеккунго бицун букІана гъесде иман лъуравщинасул мунагъал гъесул цІаралдалъун чуризе ругилан.

Цогидал халкъазухъеги Илагъияб РухІ рештІуна

⁴⁴Пётрил гъеб хабар лъугІлалдего гъесухъ гІенеккун рукІарал киналго гІадамазде Илагъияб РухІ рештІана. ⁴⁵Цогидал халкъазеги Аллагъас Илагъияб РухІ сайигъат гъабидал, гІажаиблъун хутІана Пётрида цадахъ гъенире рачІарал иман лъурал цоги жугъутІал. ⁴⁶Цогидаб мацІалда гъезул кІалъайги гъез Аллагъасе гъабулеб рещци рагІулеб букІиндалха гъел жугъутІазда. Пётрица абуна:

⁴⁷– Нильеес гІадин, Илагъияб РухІ насиблъарал гъал гІадамазе лъадалъ ччун рахъи гъукъулев чи вукІинищ?

⁴⁸Цинги Пётрица гъезие амру гъабуна, МасихІ ГІисал цІар рехсон, лъадалъ ччун рахъайилан. Гъебмехалъ гъез Пётрида гъарана цо дагъаб мехалъ жидеда аскІов гъенив чІайилан.

11 бетІер

Цогидал халкъазул гІадамаз иман лъеялъул хІакъалъуль

¹Чапарзабазухъеги ва тІолабго Ягъудиялда рукІарал диналъул вацазухъеги хабар щвана цогидал халкъазги Аллагъасул рагІи къабул гъабун бугилан. ²Пётр Иерусалималде тІадвуссараб мехалъ, иман лъурал жугъутІаздасан цо-цо чагІаз гъесие бадибчІвай гъабуна, ³сунат гъабичІел гІадамазухъе гъоболлъухъ ун, гъезда аскІов гІодов чІун кваназе бегъилаанишилан. ⁴Гъебмехалъ Пётрица мухІканго бицана гъезда жиндирго ккарал лъугъа-бахъиназул хІакъалъуль:

⁵– Иоппия шагъаралда цо къоялъ Аллагъасе дугІа гъабулев вукІана дун. Гъебмехалъ цебетІами лъугъана дие. Ункъабго гІинщци ккун цо кІудияб турут гІадинаб жо зодиса гІодобе биччалеб бихъана. БитІахъе дида аскІобе бачІана гъеб. ⁶Гъелда тІад рихъана ракъалдасан хъвадулел ункъІатІилал хІайванал, гъединго гІалхул хІайванал, шурулел жал ва хІанчІи. ⁷Цинги цо гъаракъаль абулеб рагІана дида: «Вахъун гъелги хъве, Пётр, гъезул гъанги кванай», – ян. ⁸Дица абуна: «Я, БетІергъан! Дица киданиги гъабиларо гъединаб иш. Хъубаб, хІарамаб квен дица киданиги

кІалдибе босичІо», – ян. ⁹КІиабизеги зобалаздасан добго гъаракъаль абуна: «Аллагъас бацІцІад гъабураб жоялда хъубабилан абуге дуца», – ян. ¹⁰Лъабабизеги рагІана дида гъеб гъаракъ. Цинги гъеб кинабго зобалазде эхеде цІан ана. ¹¹Дун рещтІун вукІараб рукъалда цева лъабго чи чІана гъеб параялъ. Гъел ратана Къайсарияталдаса дида хадур ритІун рачІарал чагІи. ¹²Илагъияб РухІаль дида абуна сунданиги шаклъичІого гъезда цадахъ айилан. Дида цадахъ къватІиве вахъана гъав анлъавго диналъул вацги. Цинги ниж швана дов чиясул бакІалде. ¹³Гъес нижеда бицана жиндир рокъове вачІун малаикас гъадин абунилан: «Дуца Иоппийалде чагІи ритІе Пётр абун тІокІцІар бугев Симонида хадур. ¹⁴Гъес бицина мунги дур хъизан-агълуги хвасарлъулеб хабар».

¹⁵Дица гъезие хабар бицине байбихъидал, добмехаль нильдедого гІадин, гъездеги рещтІана Илагъияб РухІ. ¹⁶Гъениб дида ракІалде швана: «ЯхІя аварас лъадаца чурарал гІадин, Илагъияб РухІалдалъун чурила нуж», – ан ТІадегІанав ГІисаца добмехаль абун рукІарал рагІаби. ¹⁷ТІадегІанав МасихІ ГІисаде иман лъурал нилъее гІадианаб сайигъат Аллагъас цогидал халкъазеги къолеб бугеб мехаль Аллагъасда дандечІаравани, дун шив чи ккелев вукІарав?

¹⁸Гъеб хабар рагІидал гъел гІодоре риччана. Аллагъасе рещц гъабун гъез абуна гъанже Аллагъас цогидал халкъазеги рес къун бугин абадияб гІумру насиблъулеб тавбу гъабизе.

Антиохиялдаги гІемерал гІадамаз иман лъола

¹⁹Стефание зулму гъабураб заманаялда рикъа-риххун рахъ-рахъалде лъутун ун рукІарал муридал Финикиялде, Кипралде ва Антиохиялдецин швана. ЖугъутІазда гурони гъез Рохалил хабар бицунеб букІинчІониги, ²⁰гъезда гъоркъор рукІана Кипралдаса ва Киренеялдаса цо-цо гІадамал, Антиохиялде рачІун, гъениб греказдаги ТІадегІанав ГІисал хІакъалъуль жидеца Рохалил хабар бицине лъугъарал. ²¹БетІергъанас квербакъи гъабун гъезие, ва цІакъ гІемерал гІадамаз ТІадегІанав ГІисаде иман лъуна.

²²Гъезул хІакъалъуль хабар рагІана Иерусалималда бугеб иман лъуразул агълуялда ва гъез Барнаба Антиохиялде витІана. ²³Гъениве швараб мехаль Барнабада бихъана гъеб агълуялда Аллагъасул баркат лъун букІин ва гъелдаса вохана. Гъес киназдаго гъарана ракІ-ракІальго ТІадегІанав ГІисаде иман лъун къвакІун чІайилан. ²⁴Живго гъев Барнабаги вукІана Илагъияб РухІальгІи

иманалъулги вугун цурав цакъ лъикIав чи. Гьeбмехалъги цакъ-го гeмерал гIадамаз тIадегIанав тIисаде иман лъуна.

²⁵Цинги Барнаба ана Шаул валагъизе Тарсалде. ²⁶Гьенив ватун, Шаулги вачун, Антиохиялде тIадвуссана Барнаба. ТIубараб лъагIел рехана кIиясго гьениб. Гьeб лъагIелалъго иман лъуразул агълу данделъарал бакIазде ун Барнабацаги Шаулицаги гeмераб халкъалъе вагIза-насихIат гъабуна. Гьениб Антиохиялда тIоцeбе байбихъана муридазда христианалилан абизе.

²⁷Доб заманаялда Иерусалималдаса Антиохиялде рачIана кашпу-карамалъи бугел гIадамал. ²⁸Агаб абун цар бугев цо гьeдинав чияс, цеве вахъун, Илагъияб РухIалдалъун лъазабуна тIолабго ракъалда кутакаб ракъи букIине бугилан. (ХIакъикъаталдаги гьeб ракъи букIана Клавдий къайсарлъун вугеб заманаялда.) ²⁹Гьeбмехалъ муридаз хIукму гъабуна бугес бугелда рекъараб садакъа-напакъа Ягъудиялда ругел жидерго диналъул вацазе битIизе. ³⁰Гьeдин бакIарараб садакъа-напакъаги босун, гьез Барнабаги Шаулги ритIана Ягъудиялъул иман лъуразул бутIрузухъе гьeб шцезабизе.

12 бетIер

Гьeродица чапарзабазе гIакъуба къола

¹Гьeб заманаялда Гьeрод ханас иман лъуразул агълуялъул цо-цo гIадамал жанир тIамуна, гьел тIагIинаризе бoкъун. ²Хвалчаца бетIер къотIун чIвана гьес Иоаннил вац Якъуб. ³Ягъудиязе гьeб рекIее гIураблъи бихъун, Пётрги тIамуна гьес туснахъалъув. (Гьел рукIана РеччичIел Панкъазул Байрамалъул къоял.) ⁴Ккун вачун туснахъалъув тIамизавуна Гьeродица Пётр ва гьев цIунизе анцила анлъго рагъухъанги тана хъаравуллъуда. Гьесда ракъалда букIана Пасхаялъул байрамалдаса хадуб халкъалда цеве вачун Пётрие суд гъабизе. ⁵Гьале Пётр туснахъалъув вуго. Иман лъуразул тIолабго агълуялъ тIадчIун Аллагъасде гъари-дугIа гъабуна гьесда гурхIаян.

Малаикас Пётр туснахъалъуса къватIиве вачуна

⁶Гьeродица метер халкъалда цеве вачинехъин вугеб сордо-ялъ кIигo рагъухъанасдехун рахсаца вухъун вугев Пётр къижун вукIана. ХутIарал хъаравулзаби туснахъалъул нуцIихъ чIун рукIана.

⁷Гъале вачІун гьесда цеве чІарав Бичасул малаикасул нураль туснахърукъ къаль-къальзабуна. Хьолболъ квер тункун макьидасаги вигьинавун: «Хехго тІаде вахъа!» – ян абуна малаикас Пётрида. Гьесул кверазда рукІарал маххул рахсал рортун ана гьебмехаль. ⁸Цинги малаикас гьесда абуна хьиталги парталги ретІеян. Гьес хьиталги парталги ретІана. Нахъеги абуна, мугъзаде гІабаги рехун, жинда хадув вачІаян.

⁹Пётр гьесда хадув къватІиве лъугъана. Амма гьесда ракІалде кколеб букІана гьев малаикас гьабулеб бугебщинаб жо жинда цебетІамулеб бугилан. ¹⁰Цо хъаравулзабазда, цинги цоги хъаравулзабазда цересан ун, туснахъальтусан шагъаралде бугеб маххул кавудухъе щвана гьел. Каву жибго рагъун ана. Гьениса къватІире лъугъун ун цо къватІ лъугІулеб бакІалде щведал, малаик цевеса тІагІана.

¹¹Гьебмехаль гІакълуялде вачІун живго жиндаго гаргадизе лъугъана Пётр: «ХІакъикъаталдаги БетІергъанас дихъе малаик витІун вачІана дун Гьеродил квердасаги ва ягъудиязул тІолабго халкъалье бихъизе бокъун букІарабщиналдасаги хвасар гъавизе».

¹²Цинги гьеб ккара-таралъул магІна бичІчІарав Пётр ана Маркилан тІокІцІар бугев Иоаннил эбел Марямил бакІалде. Гьенибе какде гІемераб халкъ бакІарун букІана гьеб сордоялъ. ¹³Пётрица каву бухидал, Рода абун цІар бугей цо гъараваш ячІана гьеб лъица бухулеб бугебали хал гъабизе. ¹⁴Пётрил гъаракъ батІа бахъизе лъайдал, гІемерго йохиялъ каву ричІизе рекІеда ятичІого, гьей жание екерун ана ва Пётр вугин кавудул кІалтІайилан бицана гьезда. ¹⁵Дур бетІер сверун бугилан абуна гьез. Жинца гьереси бицунеб гьечІилан чІана гьей. Пётрил рухІ батилин гьебилан абуна гьез.

¹⁶Пётрица жеги-жеги бухулеб букІана каву. Каву рагъараб мехаль, гьенив Пётр ватидал, хІикмалъун хутІана гьел. ¹⁷РуцІцІун чІайилан гьезие квераль ишанги гъабун, Пётрица бицана БетІергъанас жив туснахъальтуса къватІиве вачиналъул хІакъальуль. Цинги гьес абуна Якъубидаги* цогидал вацаздаги бицейин гьеб кинабго.

Гьениса къватІиве вахъун, цоги бакІалде ана Пётр.

¹⁸Радал, Пётр киведай тІагІанаян, кутакалда рихха-хочун лъугъана хъаравуллъуда рукІарал дол рагъухъаби. ¹⁹Пётр валагъеян

* 12:17 ГІиса МасихІил вацІал, Иерусалималда букІараб иман лъуразул агълуялъул бетІер.

амру гѡбуна Гѡеродица, амма кинго кодове щвечЮ гѡв. Дол хъравулзабиги ахІун, кин-щиб ккарабилан цІехана Гѡеродица, цинги гѡел чІвазе буюрухъ кѡуна.

Гѡерод борохъги бан хола

Гѡелдаса хадув Ягѡудиялдаса Къайсарияталде ун, гѡенив чІана Гѡерод. ²⁰ Гѡесул цІакъ щин бахъун букІана Тиралъул ва Сидоналъул гІадамазда. Гѡебмехалъ цоцазда дандги бан гѡез Гѡеродихъе жидерго вакилзаби ритІана. Гѡезул ракъалде квана-гѡекъолеб жо Гѡеродил улкаялдаса бачІунеб букІана. Гѡединлъидал, гѡесул кІалгІаялъув рагъІателлъун вукІарав Бластилгун гѡоркъоблъиги гѡабун, Гѡеродидасан рекъел гъарана гѡез. ²¹ Гѡелгун дандчІвазе къотІи гѡабураб къоялъ, чІухІараб ретІелги ретІун, тахиде вахун гІодов чІана Гѡерод ва, халкъги гІенеккун, гѡездехун хитІаб гѡабун кІалъана. ²² Гѡебмехалъ халкъалъ ахІулеб букІана, гІадан-инсан гурин, живго алагъ вугин жидеда кІалъалев абун.

²³ Амма гѡес Аллагъасе рещ гѡабичІелъул, гѡебсагІат вачІун Бичасул малаикас жаза гѡбуна Гѡеродие, черхалда борохъ бан хвана гѡв.

²⁴ Гѡедин цІубана ва тІибитІана БетІергъанасул рагІи. ²⁵ Барнабаги Шаулги, жидеда тІадкъараб ишги тІубазабун, Иерусалималдаса Антиохиялде тІадруссана. Маркилан тІокІцІар бугев Иоаннги вачана гѡез жидедаго цадахъ.

13 бетІер

Барнабаги Шаулги сапаралъ рахъуна

¹ Антиохиялда бугеб иман лъуразул агълуялда гѡоркъор рукІана кашпу-карамалъи бугел гІадамал ва насихІатчагІи: Барнаба, Нигер абун тІокІцІар бугев Симеон, Киренаялдаса Лукий, Гѡерод ханасда цадахъ гІурав Манаэн ва Шаул. ² ТІадегІанасе тІагІаталъе данделъун ругеб мехалъ, Илагъияб РухІалъ гѡезда абун: «Барнабаги Шаулги дица цо ишалъе ахІулел руго. Нужеца гѡел дихъе къезе ккела», — ян. ³ КІалги биччан, дугІаги гѡабун, доз Барнабадаги Шаулидаги тІад квер лъуна ва нахъе ритІана.

Барнабаги Шаулги Кипр чІинкІиллъиялда

⁴ Илагъияб РухІалъ ритІун гѡел Селевкиялде щвана ва гѡенисан, гамидаги рекІун, Кипралде ана. ⁵ Саламиналде щведал,

гъениб жугьутІазул синагогабазда Аллагъасул рагІи тІибитІизабизе лъугъана гьел. Гъезие кумекалъе цадахъ Иоаннги вукІана.

⁶ Кипр чІинкІиллъи къотІун ун Пафосалде швана. Гъенив ватана БариешуагІ абулев цо жугьутІав. Гъев вукІана сихІручи ва гъересиавараг. ⁷ Сергей Павел абулев цІодорав-гІакъилав цо набасул цевесев чиги вугоан гъев. Аллагъасул рагІиялъухъ гІенеккизе бокъун бугилан Сергей Павелица Барнабаги Шаулги жиндихъего ахІана. ⁸ Амма СахІир-Элимаца (греказ гъедин абулаан БариешуагІида) хІаракат бахъулеб букІана гъев набас иман лъезе биччаларилан. ⁹ Илагъияб РухІаль цІурав Шаулица (гъесул цогидаб цІар Павел букІана) гъебмехаль гъесда бадибе абуна:

¹⁰ – Ле, хІилла-рекІалъулги ва квешабщиналъулги вугІун цІурав илбисалъул вас, ритІухъабщиналъул тушман! БетІергъанасул битІараб нух гъетІа-кІичІизабичІого чІезе кІоларищ дуда? ¹¹ Гъале БетІергъанас дуде квер гъесулеб буго. ГъабсагІат мун бецІлыла, дагъабго заманаялъ бакъул канлъиялдаса махІрумлъыла!

Гъеб параялда дуниял бецІлъана гъесие, тІуванго бецІлъана гъев. Квер ккун живго вачине чи валагъизе лъугъана. ¹² Гъеб кинабго бихъарав набасул рекІелъе иман тІинкІана. Гъев хІикмалъызавуна ТІадегІанав ГІисал хІакъалъуль хабараль.

*Павелица Рохалил хабар бицуна
Писидиялъул Антиохиялдаги*

¹³ Павелги гъесда цадахъ рукІаралги Пафосалдаса гамиде рекІун ун, Памфилиялъул Перга абулеб шагъаралде швана. Гъездаса ватІалъун Иерусалималде тІадвуссана Иоанн.

¹⁴ Пергаялдаса рахъун ун гьел Писидиялъул Антиохиялде швана, шамат къоялъ синагогаялъуре лъугъун, гъенир гІодор чІана. ¹⁵ Мусал Тавраталдасаги Аварагзабазул ТІухъудзасаги калимаби цІалун рахъараб мехаль, гъеб синагогаялъул бутІруз гъезухъе ритІарал чагІаз гъезда абуна:

– Я, вацал, гъаб халкъалъе вагІза-насихІат гъабизе бокъун батани, ниж нужехъ гІенеккила, – ян.

¹⁶ ТІаде вахъун, кверги борхун, Павелица гъадин абуна:

– Я, вацал жугьутІал ва цогидалги Аллагъасукъа хІинкълел гІадамал, гІенекке нуж дихъ! ¹⁷ Гъаб Исраилил халкъалъул Аллагъас нильер умумул тІаса рищана, апарагзабилъун Мисриялда рукІараб заманаялда Гъес нильер халкъ кІодо гъабуна ва жиндирго

кІудияб кьудраталдалъун доб чияр ракъалдаса къватІире рачана. ¹⁸КІикъого сональ гІицІаб авлахъалда рукІараб мехаль, чан-цІулго къосаниги, Аллагъас гьел рехун течІо. ¹⁹⁻²⁰КангІаналъул ракъалда анкъго халкъги паналъизабун, гьеб ракъ Исраилил халкъалье ункънусиялда кІикъоялда анцІго сонгІанасеб заманаялъ ирсалье къуна Аллагъас. Цинги Шамуил авараг витІизегІан Аллагъас гьезие къадизаби къуна. ²¹Хадуб гьез парччахІ кьейилан гъаридал, Аллагъас гьезухъе витІана Буняминил наслуялъул Кишил вас Шаул. КІикъого сональ гьес парччахІлъи гъабуна гьезие. ²²Цинги, гьевги тІаса рехун, Давуд авараг гьезие парччахІлъун гъавуна. Гьесул хІакъалъулъин Аллагъас гъадин абураб: «Дица Йессейил вас Давуд тІаса вищана. Гьев Дие рекІее гІуна. Дие бокъарабщинаб гъабизе буго гьес».

²³Давудил наслуялдаса витІилин абун рагІи кьун букІарав Писаги витІун вачІана Гьес Исраилил халкъ хвасар гъабизе. ²⁴Гьев Писа вачІиналде ЯхІя аварагас тІолабго Исраилил халкъалда лъазабуна кантІун Аллагъасде руссине лъадалъ ччун рачъаян. ²⁵Жиндирго гьеб нухлул ахиралде щолев вугеб мехаль, ЯхІяца абун: «Нужеца дун щивлъун рикІкІунев вугев? Дун Довгуро. Дидаса хадув вачІине вуго жиндир хьитил рухъен бичизе-цин дун мустахІикъав гьечІев чи».

²⁶Я, дир вацал – Ибрагъимил наслуялъул лъимал ва цогидалги Аллагъасукъа хІинкъулел гІадамал! Нилъеейин Аллагъас битІараб нилъ хвасар гъарулеб гьеб рагІи. ²⁷Амма Иерусалималъул гІадамазда ва гьезул хІакимзабазда гьев лъачІелъул ва щибаб шамат къоялъ цІалулел Аварагзабазул ТІухъдузда хъван букІарабги бичІчІичІелъул, гьез гьесие тамихІ гъабуна ва цебеккунго дол Илагъиял ТІухъдузда хъван букІарабги ритІухълъана. ²⁸ЧІвазе гІураб гІайиб-хатІа тІадчІезабизе кІвечІониги, гьез Пилатида гъарана Писа чІвазе къотІеян. ²⁹ГІисал хІакъалъулъ Илагъиял ТІухъдузда цебеккунго хъван букІарабщинаб гьел гІадамаз гъабун хадуб, гьотІодасаги вахъун, хабалъ вукъана гьев.

³⁰Амма Аллагъас гьев хваралъуса вахъинавуна. ³¹Гьелдаса хадув гІезегІан къояз вачІана гьев Галилеялдаса Иерусалималде щвезегІан жиндаго цадахъ рукІарал дол гІадамазухъе. Гъанже гьел гІадамал руго халкъалда цере гьесул нугІзаллъун. ³²Нижецайин абуни нужеда Рохалил хабар бицунеб буго, Аллагъас нилъер умумузе гъабун букІараб къотІи гьес нилъее – ³³гьезул лъималазе – тІубазабун, Писа хваралъуса вахъинавунилан.

Гъадин хъван буго Забуралъул кІаабилеб туркиядла: «Мун Дир вас вуго. Жакъа Дун дур Эменлъун лъугъана». ³⁴Ракъуль турун тІагІунгутІизе ГІиса жинца хваралъуса вахъинавиялъул хІакъалъуль Аллагъас гъадин абун букІана: «Аллагъас Давудида лъураб баркат – лъиданиги кодоса бахъизе кІолареб Илагъияб баркат – лъела Дица дуда». ³⁵Гъелъулго хІакъалъуль цоги туркиядла руго Давудица абурал гъадиал рагІаби: «Дурго ракІба-цІадава лагъ ракъул гвандинив туризавиларо Дуца».

³⁶Жиндирго халкъалда гъоркъоб Аллагъасул амруги тІубазабун, Давуд къадаралде швана, жиндирго умумузда хадув ана ва гъесул черхги ракъуль турана. ³⁷Амма Аллагъас хваралъуса вахъинавурасул черх ракъуль туричІо. ³⁸⁻³⁹Гъединлъидал, дир вацал, нужеда лъан букІа ГІиса сабаблъун нужер мунагъал чуранилан лъазабулеблъи. Мусал къануналда рекъон Аллагъасда цере ритІухълъизе кІвечІебщиналъуль ГІисадалъун ритІухълъила гъесде иман лъуравщинав чи.

⁴⁰Гъединлъидал, воре, нуж цІодорго рукІа, аварагзабазул гъади-наб калимаялда бугеб иш лъугъине гурин нужеого: ⁴¹«Ле, иман инжит гъабун гаргадулел гІадамал, нуж ралагъе, хІикмалъе ва паналъе, нужер заманаялда Дица гъабизе бугелъулха бицунилан кинго нуж божизе гъечІеб иш».

⁴²Барнабаги Павелги синагогаялъуса къватІире рахъунаго, гІа-дамаз гъезда гъарана хадусеб шамат къоялъги жидее гъединаб вагІ-за гъабизе рачІаян. ⁴³Гъеб данделъи биххун хадур гІемерисел жугъутІал ва Аллагъасе гІибадат гъабулел цогидал халкъазул гІадамал Павелидаги Барнабадаги хадур ана. Гъев кІиясгойин абун гъезда малъулеб букІана Аллагъас гъезие къураб баркатгун рукІайилан.

⁴⁴Нахъисеб шамат къоялъ тІолабгоялде гІунтІун шагъаралъул халкъ бачІана Аллагъасул рагІухъ гІенеккизе. ⁴⁵Халкъалъул гъел руккелал рихъидал, жугъутІазул жахІда ккана: Павелил хабар гъереси гъабун, гъев какун гаргадизе лъугъана. ⁴⁶Амма Павелицаги Барнабацаги хІинкъичІого абун гъезда:

– Нужедайин бищунго цебе лъазабизе кколеб букІараб Аллагъасул рагІи. Амма нужеца гъеб нахъе тункулеб бугелъул ва абадияб гІумру насиблъизе мустахІикъал гъечІеллъун нужецаго нужго рикІкІунелги ругелъул, гъале ниж цогидал халкъазде руссун руго! ⁴⁷Гъадианаб калимаялдалъун БетІергъанасги амру гъабулеб бугелъул нижее: «Киналго халкъазе чирахълъун гъавуна Дица Мун, дуниялалъул рагІалдеги дуца хвасарлъи щвезабизе».

⁴⁸ Гъеб раґИдал, цогидал халкъазул гґадамал цґакъ рохана, Аллаґасул раґУе рецц ґябизе лъугъана. Абадияб гґумру насиблъизе тґаса ришун рукґаралщиназ иман лъуна.

⁴⁹ Гъеб рахъалдаги тґибитґана Аллаґасул раґИ.

⁵⁰ Амма Аллаґасе гґибадат ґябулел ва къадру-къимат бугел руччабиги шаґьаралъул хґакимзабиги Павелидаги Барнабадаги данде ґусун тґамуна жугъутґаз. Гъез ґев кґиявго шаґьаралдаса къватґиве ґуна. ⁵¹ Жидерго хґатґазда букґараб хґурги ґел гґадамзде кґутґун, Павелги Барнабаги Икониялде ана.

⁵² Киналго муридалин абун, Илаґьяб Рухґалъул цґун, роха-хинлъун рукґунаан.

14 бетґер

Павелицаги Барнабацаги Икониялда Рохалил хабар бицуна

¹ Икониялдаги ґез, жугъутґазул синагоґаялъуре лъугъун, ваґІза ґябуна, ва гґемерисел жугъутґалги цогидал халкъазул гґадамалги божана ґезде. ² Амма ґезде божичґел жугъутґаз, иман лъу-разда данде ґусун тґамун, цогидал халкъазул гґадамазул рекґель ґездехун ццин баґьаризабулеб букґана. ³ Павелицаги Барнабацаги гґезегґан заман бана ґениб. Гъез хґинкъичґого бицунеб букґана тґадегґанав гґисал хґакъалъуль. Гъесул баркатаб ра-гґуда божизе ґезул квердалъун лъугъунел рукґана хґикматал ишалги мугґжизаталги. ⁴ Шаґьаралъул халкъ кґийиде бикъана ґебмехаль: цоял жугъутґазул рахъалда рукґана, цогидал чапарзабазул рахъалда рукґана.

⁵ Жидерго церехъаби-бутґрулгун цадахъ лъугъун, цогидал халкъазул гґадамазги жугъутґазги хґаракат бахъулеб букґана Павелги Барнабаги инжит-хґакъир ґьаризе, цинги ганчґал речґґун чґвазе. ⁶ Гъеб хабар лъарабго, ґел ґениса Ликаониялде лъутун ана. Гъел рукґана Листра ва Дербия шаґьараздаги ґезде сверухъ ругел бакґаздаги. ⁷ Гъенибги бицунеб букґана ґез Рохалил хабар.

Листраялда Павелги Барнабаги аллаґьабилъун рикґуна

⁸ Листраялда вукґана эбелаль ґявуралдаса нахъего палижалъ ккурав, гґумруяль жиндирго бохдузда вахъун чґун вильлъанхъичґев цо чи. ⁹ Павелихъ гґенеккун вукґана ґев. Лъикґго ґесухъ валаґьидал, Павелида бичґґана живго сахлъизе вукґиналда ракґ-ракґальго божарав чи ґев вугевлъи.

¹⁰ – ВитІун дурго бохдузда вахІун чІа! – ян ахІана гьесде Павелица.

ГьесбагІат кІанцІун тІаде вахІун, вильтъанхъизе лъугъана гьев.

¹¹ Павелица гьабураб иш бихъидал, гьенир рукІарал гІадамал ликаоназул мацІалда ахІдезе лъугъана инсанасул сураталда аллагъзаби рещтІун ругин жидехъеян. ¹² Барнабада гьез Зевсилан цІар лъуна. ВагІза-насихІат гьабун цІикІкІун кІалъалев вукІиндал, Павелида цІар Гермесилан лъуна. ¹³ ШагъаралІул каву бахун къватІибехун букІараб Зевсил сураталІе хъулухъалІе тарав цо динияв чи, оцалги цере къотІун, тІугъдузул горалги росун, гІемераб халкъги цадахъ бачун, гъав кІиясулго хІурматалда къурбан хъезе кавудухъе вачІана.

¹⁴ ГьелІул хабар рагІидал кІиявго чапар – Барнабаги Павелги, – тІад бугеб ретІелги тІутІун бан, гьеб халкъалда аскІоре рекерун, ахІдезе лъугъана:

¹⁵ – Ле, гІадамал! Нужеца гьабулеб щиб? Нужго гІадинал гІадамал руго нижги. Ниж нужехъе рачІун руго Рохалил хабарги босун. Гьеб нужер расги пайда гьечІеб динги рехун тун, зобал-ракъал рижарав, ралъадал рижарав ва гьенир ругелщиналги рижарав хІакъав Аллагъасде руссайилан абизе рачІун руго. ¹⁶ Цересел наслабазул халкъал Аллагъас тун рукІана жидеего бокъараб нухдасан ине. ¹⁷ Амма жиндирго лъикІлъабаздалІун Гьес живго вугевлІи бихъизабичІого течІо. Гьес зобалаздасан цІад базабулаан, ах-хуралІул нигІматал рижизарулаан. Нужее квен-тІех къолаан, нужер ракІал рохизарулаан.

¹⁸ Гьединаб хабар бицун хІалицаго кІвана Павелидаги Барнабадаги жидер хІурматалда къурбан хъевеялдаса гьел русинаризе.

¹⁹ Амма гьениреги рачІун Антиохиялдаса ва Икониялдаса жугьутІаз ЛистраялІул гІадамал жидерго рахъалде русинаруна. Павелида гьез ганчІал речІІана, хун вугиланги тун, вехъерхъун шагъаралдаса къватІиве рехана. ²⁰ Амма муридал рачІун аскІор чІедал, тІаде вахІун, шагъаралде ана Павел.

Павелги Барнабаги Сириялде тІадруссуна

Нахъисеб къоялІ Барнабаги вачун гьев Дербиялде ана. ²¹ Гьеб шагъаралдаги Рохалил хабар бицана гьез ва гІемерав чияс гьезде иман лъуна. Цинги гьел тІадрусун Листраялде, Икониялде ва Антиохиялде ана, ²² муридазул ракІал къвакІизарулаго, гьезул иман шулалІизабулаго. Чапарзабаз абулеб букІана:

– Пеме́раб гџазаб-гџакъуба хџехъон гурони ниль Аллагъасул Парччахџльиялде лъугъинаро, – ян.

²³Иман лъуразул щибаб агълуялъе диниял бутџрулги тџамун тун, какал ран, кџалал ккун, нахъе унеб мехаль гъез муридал толаан жидеца иман лъурав тџадегџанасул цџобалда божун.

²⁴Писидиялдасан ун гъел Памфилиялде швана. ²⁵⁻²⁶Пергаялъул халкъалда Рохалил хабарги бицун, цинги гъел Атталиялде ана. Гъенисаги, гамидаги рекџун, Антиохиялде тџадруссана. Гъеб букџана гъанже гъез тџубазабураб ишалда тџоцебе Аллагъасул цџоб лъураб бакџ. ²⁷Гъенире швараб мехаль, иман лъуразул агълуги бакџарун, гъаз бицана Аллагъас жидеда бихъизабунщиналъул хџакъальулъ, бицана цогидал халкъазеги Аллагъас диналъул нуцџ-би рагъанилан. ²⁸Цинги гџеме́раб мехаль Павелги Барнабаги гъел муридазда аскџор гъенир чџана.

15 бетџер

Чапарзабиги иман лъуразул бутџрулги Иерусалималда данделъула

¹Ягъудиялдаса цо киналалиго гџадамал рачџун гъез вацазда абуна, Мусал къануналда рекъон сунат гъабичџони, нуж хвасарлъуларилан. ²Павелги Барнабаги гъезда тџадрекъолел рукџинчџо. Кџудияб дагџба-къец ккана гъезда гъоркъоб. Гъединлъидал Павелги, Барнабаги ва цо чанго чиги ритџана Иерусалималда ругел чапарзабазухъеги диниял бутџрузухъеги гъеб суал тџубазабизе. ³Гъедин иман лъуразул агълуялъ ритџун, Финикиялдасан ва Самариялдасан унаго, гъенир ругел вацазда гъез мухџканго бицана цогидал халкъазул гџадамазги иман лъунилан. Кутакалда рохана гъел гъеб хабаралдаса.

⁴Иерусалималде швараб мехаль иман лъуразул агълуялъги, гъенир рукџарал чапарзабазги ва диниял бутџрузги рохун къабул гъаруна Павелги Барнабаги. Аллагъасул хџалкџолъгиялдалъун жидер гъениб ккарабщиналъулги бицана гъазда. ⁵Фарисеязул мазгъабалда ругел цо-цо иман лъураз, тџаде рахъун, абуна:

– Цогидал халкъаздаги нильеца лъазабизе ккола Мусал къанунги цџунейин, сунатги гъабейилан.

⁶Чапарзабиги диниял бутџрулги данделъана гъеб суал гъоркъоб лъезе. ⁷Лъикџаланго заманаялъ дагџба-къецалда рукџана гъел. Цинги, тџаде вахъун, Пџетрица абуна:

– Гѐнекке, вацал! Нужеда гьоркъоса тІаса вишун, дол тІоцесел къояздаго дун витІана Аллагъас цогидал халкъазухъе гьезда Рохалил хабар бицине ва гьел иманалде ахІизе. Гьѐб нужеда лъала. ⁸Щивав чиясул рекІель бугебги лъалев Аллагъас, нилъее гІадин, цогидал халкъазеги Илагъияб РухІ сайигъат гьабуна, жинца гьел къабул гьарунилан. ⁹Гьезулги ракІал рацІцІалъизарун, цогидал халкъаздаги нилъедаги гьоркъоб щибго батІалъи гьабичІо Аллагъас. ¹⁰Я нилъер умумузда, я нилъеда хІехъезе кІевчІѐб рукъ муридазул гарбидеги ккезабун, шай нужеца Аллагъасул сабруялъул хІалбихъулеб бугеб? ¹¹Амма нилъ божула ПадегІанав Писал цІобалдалъун нилъ хвасарлъизе рукІиналда, гьѐдинго гьелги хвасарлъизе рукІиналда.

¹²Гьѐбмехалъ киналго руцІцІун чІана. Цинги гьел гІенеккана Аллагъасул хІалкІолъбиялдалъун жидеца цогидал халкъазда рихъизарурал хІикматал ишазулги мугІжизатазулги хІакъалъулъ Павелицаги Барнабацаги бицараб хабаралъухъ. ¹³Гьезул хабар лъугараб мехалъ, Якъубица байбихъана кІалъазе. Гьѐс абуна:

– Нуж дихъ гІенекке, вацал! ¹⁴Симоница гьабсагІат нилъеда бицана, гьезда гьоркъоса тІаса ришарал гІадамалги жиндирго халкълъун лъугъине бокъун, Аллагъас тІоцѐбесеб нухалъ цогидал халкъазул тІалаб-агъаз гьабунилан. ¹⁵Гьѐб данде кколеб буго аваргазабазул гьадианаб калимаялда: ¹⁶«Гьѐлдаса хадув Дун тІадвуссина ва биххун букІараб Давудил рукъ къачІала, гьѐлъул чІваднал лъугІизарила, гьѐб цІидасан бала. ¹⁷Цинги цогидал киналго гІадамал, хІатта Дица дирго халкълъун рикІкІине ругел цогидал халкъазул гІадамалги, Диде руссина». ¹⁸Гьѐдин абулеб буго Бѐтергъанас, гьѐсдасан гІадамазда ѐѐбеккунго лъалѐб букІарабщинаб гьабула гьѐс. ¹⁹Гьѐдинлъидал дида ракІалде ккола Аллагъасде русунел ругел цогидал халкъазул гІадамазе нилъѐца квалквал гьабизе бегъиларилан. ²⁰Гъанже нилъѐца гьезухъе хъван кагъат битІизе ккола гьѐресиаллагъазабазе къурбан гьабураб квенги кунгеян, хъахІбалъиги гьабугеян, гъанкъун хвезабураб хІайваналъул гъанги, гьѐдинго биги хІарамаб бугилан. ²¹Мусал къанунин абунни, ѐѐѐе заманаялдаса нахъего халкъалда бичІчІизабула щибаб шагъаралда щибаб шамат къоялъ синагогабазда цІалун.

Цогидал халкъазда гьоркъоса иман лъуразде кагъат

²²Цинги чапарзабазги диниял бутІрузги, тІолабго иман лъуразул агълуги разилъун, хІукму гьабуна Павелидаги Барнабадаги

цадахъ Антиохиялде, жидедаго гьоркъоса вишун, кIиго чи витIизе. Гьез тIаса ришана жидедаго гьоркъор хIакимзабилъун рукIарал Барсаббайин абулев Ягьудаги Силаги. ²³ Гьезухъе кьун, гьадианаб кагъатги битIана: «Нужер вацазул – чапарзабазул ва диниял бутIрузул – рахъалдасан салам буго Антиохиялда, Сириялда ва Киликиялда ругел диналъул вацазде – цогидал халкъаздасан лъугъарал вацазде. ²⁴ Нижеда рагIана нижер тIадкъай гьечIониги цо-цо гIадамаз нужер рахIат хвезабулеб бугилан, нуж къосинарулел ругилан. ²⁵ Гьединлъидал нижеца, киналго разилъун, хIукму гьабуна нижее хириял Барнабадаги Павелидаги цадахъ тIаса ришун нужехъе вакилзаби ритIизе. ²⁶ Барнабаги Павелги руго ТIадегIанав МасихI ГIисал цIаралъе гIоло гIумру кьурал гIадамал. ²⁷ Гьединго ритIулел руго Ягьудаги Силаги. Гьезги кIалалъ бицина нужеда гьаб нижер кагътил мурад. ²⁸ Илагъияб РухIалдаги нижедаги лъикIаблъун бихъун буго – паризаяб тун нахъияб жо нужеда баччизабиларилан. ²⁹ Нужеца кунге гьереси-аллагъзабазе кьурбан гьабураб квен, биги гьекъоге, гьанкъун хвезабураб хIайваналъул гьанги кунге, хъахIбалъиги гьабуге. Гьелдаса цIунун чIани, – гьеб буго лъикIаб иш. Вассалам».

³⁰ Гьеб данделъи биххун хадур гьел ункъалго Антиохиялде ана. Доре шведеал, киналго данде ракIарун, кагъат гьезухъе кьуна. ³¹ Гьеб кагъат цIалидал, муридал рохана гьедианаб насихIаталдаса. ³² Ягьудацаги Силацаги (гьел кIиялгоги рукIана кашпу-карамалъи бугел гIадамал) гIемераб жо малъана гьезда. Гьелдалъун вацазул рекIелъ иман шулалъиялъе квербакъиги лъугъана. ³³ Цо заманаялдасан кIудияб хIурмат-адабгун Ягьудаги Силаги тIоритIизе рахъана вацал, ва жалго гьенире ритIарал вацазухъе тIадруссана гьел кIиялго. ³⁴⁻³⁵ Павелги Барнабаги Антиохиялда чIана, гIемерал цогидал муридазда цадахъ ТIадегIанав ГIисал рагIи тIибитIизабулеб букIана гьез.

Павелги Барнабаги цоцаздаса ратIалъула

³⁶ Цо чанго къоялдасан Павелица Барнабада абуна:

– РачIа нилъ тIадрусун рилълъинин ва, ТIадегIанав ГIисал рагIи нилъеца тIибитIизабураб шибаб шагъаралде шун, вацал кин ругелали хал гьабилан.

³⁷ Барнабае бокъана Маркилан тIокIцIар бугев Иоаннги цадахъ вачине. ³⁸ Амма Павелида ракIалде ккана доба, Памфилиялда, гьелги рехун тун нахъе арав, гьезул ишалъе гьелдаса хадуб кумекги

гъабичІев чи цадахъ вачун лъикІ гурилан. ³⁹ Гъеб сабаблъун кІияс-даго гъоркъоб къал ккана. Гъедин Павелги Барнабаги цоцаздаса ратІалъана. Маркги вачун, гамидаги рекІун, Барнаба Кипралде ана. ⁴⁰ БетІергъанасул цІобалъ рехун тогегиян дугІаги гъабун, Павелги тІовитІана вацаз. Силаги вачун, ⁴¹ гъев Сириялдасан ва Киликиялдасан ана, иман лъуразул агълуги щулалъизабулаго.

16 бетІер

Тимофейги чапарзабазда цадахъ уна

¹ Гъелдаса хадув Павел швана Дербиялде ва Листраялде. Тимофей абун цо мурид вукІана Листраялда. Гъев вукІана иман лъурай жугъутІалъул вас, гъесул эмен вукІана грекав. ² Листраялда ва Икониялда ругел вацаз вещана гъасие Тимофей. ³ Павелие бокъана гъев цадахъ вачине. Гъединлъидал гъеб рахъалда ругел жугъутІазул тІадкІалъай букІунгутІизе Тимофейие сунат гъабун. Гъезда киназдаго лъалеб букІиндалха гъасул эмен грекав вукІин.

⁴ Гъедин цо шагъаралдаса цоги шагъаралде ун, гъез диналъул вацазда бицунеб букІана Иерусалималда чапарзабазги диниял бутІрузги гъабураб хІукмуялъул хІакъалъуль. Гъарулеб букІана гъеб тІубазабеян. ⁵ Къоялдаса къоялде иман лъуразул агълуялъул иман щулалъулеб букІана, муъминзаби гІемерлъулел рукІана.

Троадаялда Павелие илгъам лъугъуна

⁶ Рохалил хабар босун Асиялде ине Илагъияб РухІалъ гъезие изну къечІелъул, Павелги гъесда цадахъ рукІаралги ана Фригиялдасан ва Галатиялдасан. ⁷ Амма Мисиялда дандбитІун бугеб бакІалде щун Битиниялде ине къасд гъабидал, ГІисал РухІалъ гъениреги риччачІо гъал. ⁸ Гъедин Мисияги къотІун ун Троада-ялде швана.

⁹ Гъеб сордоялъ цебетІами лъугъун тІаде вачІун Македониялдаса цо чияс Павелида гъарана ралъад къотІун жидехъе Македониялде вачІайилан ва жидее кумек гъабейилан. ¹⁰ Павелие гъеб цебетІами лъугъун хадуб Македониялде ине гІедегІана ниж*. Нижеда бичІчІидалха Рохалил хабар бицине Аллагъас ниж гъенире ахІулел ругеблъи.

* 16:10 Гъаб бакІалдаса байбихъун Лукаца хъвалеб буго живго гІахъалгъарал ишазул хІакъалъуль.

Филиппиялдаса Лидияца иман лъола

¹¹Троадаялдаса гамида рекIун ниж Самофракия чIинкIилгьи-ялде ана. Нахъисеб къоялъ Неаполалде ана. ¹²Гьенисаги ана Филиппиялде. Гьeб батана Македониялъул гьeб рахъалда бугеб кIудияб шагъар, Рималъул кверщаликъ бугеб вилаят. Гьениб нижеца чанго къо бана.

¹³Шамат къоялъ ниж ана шагъаралдаса къватIибехун бугеб гIурул рагIалде, жугъутIаз какал ралеб бакI гьениб бугилан ккун. Гьенире рачIарал руччабазда аскIор гIодор чIун, гьелгун гара-чIварулел рукIана ниж. ¹⁴Тиатира шагъаралдаса Лидия абулей цо гIаданги йикIана нижехъ гIенеккун. ЦIакъго хирияб ба-гIараб ххам бичун бетIербахъарай ва Аллагъасе гIибадатги гьабулей гIадан йикIана гьей. ПадегIанас гьелъул ракI гьесизабуна Павелил рагIи гIадахъ босизе. ¹⁵Гьелдаса хадур гьейги гьелъул рукъалъул агълуги лъадалъ ччун рахъидал, гьей гьардезе лъугъана:

– ХIакълъунго дун ПадегIанасда божулей йикIиналда нужер ракIчей батани, дихъе гьоболлъухъ рилъгъа, – ян.

Жиндаго цадахъ рилъгъине разилъизаруна гьелъ ниж.

Павелги Силаги туснахъалъур тIамула

¹⁶Цо къоялъ какал ралеб бакIалде унаго, цо гIолохъанай гьараваш данде ккана. Гьей йигоан карамалги бугей гIадан, букIине-ккезе бугебщинаб цебеккунго бицунеб жен букIана гьелъул чорхолъ. Гьедин пал тIамун гьелъ гIемераб гIарац бакIарулаан жиндирго бетIергъабазе. ¹⁷Павелидаги нижедаги хадуь ячIунаго, чIичIичIидана гьей:

– Гьал руго ПадегIанав Аллагъасе гIибадат гьабулел гIадамал. Гьез нилъеда бихъизабулеб буго нилъ хвасарлъулеб нух!

¹⁸Гьелдаса хадубги чанго къоялъ гьединго данде ячIун чIичIичIидулаан гьей. Ахирги гьелдехун вуссун ццин бахъун, Павелица гьадин абуна гьей гIаданалъул бугеб хъубаб женалда:

– МасихI ГIисал цIаралдалъун дица дуге амру гьабулеб буго гьей гIаданалъул чорхолъа нахъе аян!

Ва гьeбсагIат нахъе ана гьeб.

¹⁹Жидее шолеб букIараб хайиралдаса махIрумлъарал гьей гьаравашалъул бетIергъабаз, ккун рачун, Павелги Силаги базаркъотIноре хIакимзабазда аскIоре швезаруна. Гьелги судиязухъе рачун:

²⁰ – Гьал жугьутГал руго, – ян абуна гьез, – гьаз нилъер ша-
гьаралда питна багъаризабулеб буго. ²¹ Нилъеца – Рималъул
Гадатаз – къабул гьаризеги тIуразаризеги бегьуларел Гадатал
тIиритIизарулел руго гьаз.

²² Халкъ цадахьго Павелидаги Силадаги тIаделъана. Къадияз
амру гьабуна, тIаса ретIелги бахъун, хьопоца рухейн. ²³ ЛъикIго
хьопоцаги рухун, туснахъалъур тIамуна гьел. Туснахъалъул хIа-
кимасдаги лъазабуна лъутиларедухъ хъаравуллъи чIезабейн. ²⁴ Гьеб
буорухъ тIубазабун, гьес Павелги Силаги тIамуна туснахъалъул би-
щунго жанибегIан бугеб рокъор, гьазул бохдузда хIухъдулги рана.

²⁵ Сордо башалъулеб заманаялда Павелги Силаги дугIаби гьа-
рулел ва Аллагъ веццун туркаби ахIулел рукIана. Гьазухъ гIене-
ккун цогидал туснахъалги рукIана. ²⁶ Тохлъукъего кутакалда ракъ
багъарана. КъучIдасанго гьаргъадизе лъугъана туснахъалъул къа-
дал. ГьебсагIат киналго нуцIби рагъун ана, туснахъалъур ругезда
ран рукIарал хIухъдул рортун ана. ²⁷ Макъидаса вигъарав тусна-
хъалъул хIакимасда рихъана киналго нуцIби рагъ-рагъун ун. Тус-
нахъал лъутун ун ратилилан ккун, бахъун хвалченгун живго жин-
цаго чIвазехъин вукIана гьев.

²⁸ – Воре, дуца дуего жаза гьабуге, ниж киналго гъанир руго, –
ян ахIана гьесде Павелица.

²⁹ Кан босизе чиги витIун, туснахъалъул хIаким вежерун жа-
ниве ана ва сородилаго Павелидаги Силадаги цеве кIалагъоркъе
речIчIана. ³⁰ Цинги гьес, гьелги къватIире рачун, гьикъана:

– Я, бетIерчIахъадал! Хвасарлъизе ккани, щиб дица гьабизе
кколеб?

³¹ – ТIадеГIанав ГIисада божани, мунги дур рукъалъул агьлуги
хвасарлъила, – ян абуна гьез.

³² Цинги гьесдаги гьесул рукъалъул агьлуялдаги Аллагъасдасан
Рохалил хабар бицана. ³³ Гьеб сордоялъ рокъоре рачун гьес Па-
велилги Силалги ругънал чурана. ГьебсагIат гьез гьевги гьесул
рукъалъул агьлуги лъадалъ ччун рахъана. ³⁴ ТIаде рачун гьес гьез-
ие лъикIаб гьоболлъи гьабуна, Аллагъасде иман лъеялдаса ку-
такалда рохун рукIана гьевги гьесул рукъалъул агьлуги.

³⁵ Нахъисеб къоялъ радал судияз туснахъчиясухъе жидерго ну-
карзаби ритIун рачIана дов кIиявго чи къватIиве виччаян лъа-
забизе. ³⁶ Павелида аскIове вачIун туснахъчияс абуна:

– Судияз чагIи ритIун рачIун руго нуж къватIире риччайилан
лъазабизе. Гъанже нуж берцинго нахъе а гъаниса.

³⁷ Павелица гьезда абуна:

– Рималъул гражданагь рухИналъухъги балагъичЮго, судалъ хІукмуги гъабичЮго, халкъалда цере рачун рухана ниж, цинги туснахъалъур тІамуна. Гъанже балъого гъаниса яризаризе къваригІун бугин ккола. Гъелда ниж рази гъечЮ. РачИнеги рачІун гъез жидецаго рачеян абе ниж гъаниса къватІире!

³⁸ Туснахъчиясухъе ритІун рухІарал нукарзабаз судиязда бицана гъадин абулеб бугин дозилан. Гъел хІинкъана Павелги Силаги Рималъул гражданагь рухІин лъараб мехалъ. ³⁹ ТІасалъугъинаризе рачІун, гъез гъав кІиявго туснахъалъуса къватІиве вачана ва шагъаралдаса нахъе айилан гъарана. ⁴⁰ Гъелин абун, туснахъалъуса къватІире риччаралго, Лидиял бакІалде ана. Цинги, вацалгун дандчІвараб мехалъ, гъезие насихІатги гъабун, сапаралде рахъана.

17 бетІер

Павелги Силаги Фессалоникаялда

¹ Амфилоалдасан ва Аполлониялдасан ун гъел швана жугъутІазул синагогаги жаниб бугеб Фессалоникаялде. ² Цогидал бакІаздаго гІадин, синагогаялъуве ун, Павелица лъабго шамат къоялъ тІатІала жугъутІазулгун гара-чІвари гъабун Илагъиял Тухьдузда хъван бугелъул хІакъалъуль. ³ Гъес гъезда бичІчІизабун ва бихъизабун МасихІ хвезе кколев вукІаравлъиги хваралъуса вахъине кколев вукІаравлъиги. Гъес абуна:

– МасихІ ккола дица нуже жиндир хІакъалъуль бицунеб бугев ПІса.

⁴ ЖугъутІазул гІемерисел, гъезда божун иманалде рачІун, Павелидеги Силадеги цолъана. Иман лъуразда гъорлъ цІикІкІунисел рухІана гъединго Аллагъасе гІибадат гъабулел грекалги, дагъал рухІинчЮ къадру-къимат бугел руччабиги. ⁵ Гъезда жахІда ккарал жугъутІаз, базаркъотІноре ун квешалщинагь гІадамал рахІарун, шагъаралда багъа-бачари лъугъинабуна. Ясонил бакІалде рачІун гъез тІалаб гъабулел букІана Павелги Силаги жидехъе къеян. ⁶ Гъенир гъел ратичІеб мехалъ, Ясонги гъенир рухІарал цо-цо вацалги шагъаралъул бутІрузухъе рехъерхъана. ГІадамаз ахІулеб букІана:

– Гъел руго тІолабго дуниял бегуниса бахъарал чагІи! Гъале гъанже нилъер гъаниреги рачІун руго. ⁷ Гъав Ясоница гъел

жиндихъего гьоболлгъухъ рачун рукІана. Гьел киналго кьайсарасул кьануналда дандечІун руго. Писайилан цоги парччахІ вугилан абулеб буго гьез!

⁸ Гьѐб хабараль халкьалгъулги шагьаралгъул бутІрузулги рахІат хвезабун. ⁹ Гьоркьгъалие гІарацги лъезабун, нахъе риччана гьез Ясонги цогидал муридалги.

*Бероялгъул гІадамал
чапарзабазухъ гІенеккула*

¹⁰ Павелги Силаги гьѐб сордоялгъо Бероялде ритІана вацаз. Гьѐнире шведал гьал ана жугьутІазул синагогаялгъуре. ¹¹ Фессалоникаялда ругездаса лъикІал ратана гьѐнир жугьутІал. МухІ-канго гІенеккана гьел гъазул рагІухъ. Гъазул хабар ритІухъаб бугищали лъазе щибаб кьоялгъ Илагьиял ТІухьдул цІализе лъугьана гьел. ¹² Гъазда божана гІемерисел жугьутІал, иман лъуразда гьорлгъ дагьал рукІинчІо кьадру-кьимат бугел греказул руччаби, гІезегІан рукІана бихьиналги. ¹³ Павелица Аллагъасул рагІи Бероялдаги тІибитІизабулеб бугилан рагІидал, Фессалоникаялдаса жугьутІаз, гьѐниреги рачІун, шагьаралгъул халкъ гьезда данде гъусун тІамулеб букІана. ¹⁴ Гьѐб параялгъо вацаз гамиде рекІине ралгъдал рагІалде витІана Павел. Силаги Тимофейги гьѐнирго чІана. ¹⁵ Павел тІовитІизе ун рукІарал гІадамал, Афиниялде гьѐвги швезавун, хехго жинда тІаде швайилан Силахъеги Тимофейихъеги гьѐсул ругьелги босун, тІадрусун рачІана.

*Павелица Афиниялгъул халкьалда
Рохалил хабар бицуна*

¹⁶ Силаги Тимофейги рачІинегІан Афиниялда чІун вукІарав Павелил цІакъ ракІ бакъвана гьѐб шагьаралда гьѐресиаллагъзабазул гІемерал суратал рихьун. ¹⁷ Синагогаялгъуе лъугьун гьѐс гара-чІвари гъабулаан жугьутІазулгун ва Аллагъасе гІибадат гъабулел греказулгун. Щибаб кьоялгъ базаркьотІнове ун, гьѐнир ратарезеги бицунаан Павелица хабар. ¹⁸ Гьѐнир Павелида ратана цо-цо философал – Эпикурил рахъ ккуралги стоикалги. Гьѐзул цояз абулеб букІана гъав чІандачиясе бицине бокъараб жогІаги щибдайилан. Цогидаз абулеб букІана чияр аллагъзабазул дин тІибитІизабулеб бугин гьѐсилан. Гьѐдин абиялгъе гІиллалгъунги ккана Павелица ГІисалги гьѐв хваралгъуса вахьиналгъулги бицу-неб букІин.

¹⁹Ареопаг абулеб мажлисалде вачун, Павелида гъез абуна:

– Нижее лъазе бокъун буго кинаб гелмуялъул дуца бицунеб бугебали. ²⁰Цакъ хикматаб хабар рагулеб буго нижер гундузда, гединлъидал гелъул магна лъазе бокъун буго. ²¹(Афиниялъул халкъги къватИса рачIарал апарагзабиги рукIунаан цIия-лъияб хабаралъул бицун накъиталда заман инабулел.) ²²Мажлисалда цевеги чIун, Павелица абуна:

– Я, Афиниялъул гадамал, дида бихъулеб буго нуж сундулъго цIакъ диниял чагIи ругеблъи. ²³Шагъаралъул къватIахъ тирулаго гемедал хириял бакIал ратана дида гъенир. ХIатта, «Шивали лъаларев алагъасе» абун хъвай-хъвагIай гъабураб къурбан хъолеб бакIцин бугоан. Гъеле гъев, шивалицин лъалев гъечIони-ги, нужеца тIагIат гъабулев Алагъасул динин дица тIибитIизабулеб бугеб. ²⁴Гъев вуго гъаб дуниялги дуниялалда бугебщинаб-ги бижарав Алагъ. Зоб-ракъалъул бетIергъан вугелъул, инсанасул квераз рахъун чIезарурал кIалгабазда жанив чIоларо гъев. ²⁵Яги инсанасул квераздалъун жиндие хъулухъ гъабизе ккаравги гуро Алагъ. Киданиги шибниги хIажалъуларо гъесие. Гъесин киналъего гIумруги, хIухъелги, цогидабщинабги къолеб. ²⁶Алагъас тIоцеве цохIо чиясдасан лъугъинаруна дуниялалда ругел киналго халкъал. Шибаб халкъалъе болжалги ва чIезе бакIалъе гIорхъалабиги рихъизаруна. ²⁷Алагъас гадамазе рес къуна гъев валагъизе, гъев вукIин гъезул ракIаль бицине ва гъезда гъев Алагъ ватизеги. Нилъер шивав чиясдаса рикIкIад гъечIелъулха гъев Алагъ. ²⁸Гъесдалъун чIаго руго нилъ, гъесдалъун рахъун чIун руго нилъ, гъесдалъун гIумру гъабулеб буго нилъеца. Гъелъул хIакъалъулъин нужер цо шагIирас гъадин хъван букIараб:

«Нилъ киналго Гъесул

Лъимал ругелъул...»

²⁹Гъедин Алагъасул лъималлъун нилъ кколеб мехалъ, нилъеца бегъилищ меседалдасан, гIарцудасан, яги ганчIидасан лъугъинабураб жо илагъияб бугилан абизе, гъеб кинабго бугелъул устарасул квералъ гъабураб ва гъесул бетIералъ ургъараб жо. ³⁰Нилъ жагъиллъуда ругеб заманаялда ккара-тараб Алагъас нилъер гIайиблъун рикIкIунеб гъечIо. Амма гъанже гъес амру гъабулеб буго кIаса-кIерего киналго гадамал кантIун жинде руссаян. ³¹Жинца тIаса вишарав Чиясдалъун тIолго гIаламалъе ритIухъаб суд гъабулеб къо чIезабун бугила. Гъелда нилъер ракI-чIезе гIолойила жинца гъев хваралъуса вахъинавурав.

³²Хваралъуса вахъинавиялъул Павлица рехсей гъабидал, цо-цоз гъев гIад-хочI гъвуна, цогидаз абуна гъелъул бицине цогинухалъ вачIайилан.

³³Павел гъезул мажлисалдаса нахъе ана. ³⁴Амма гъесул рахъккун иман лъурал гIадамалги ккана. Гъезда гъорлъ рукIана мажлисалдаги гIахъаллъулев Дионисий абулев чи, Дамар абун цIар бугей чIужугIадан ва цогидалги.

18 бетIер

Павелие Коринфалда битI ккола

¹Цинги Павел Афиниялдаса Коринфалде ана. ²Гъенив гъасда ватана Понталдаса Аквила абун цо жугъутIав. Рималдаса киналго жугъутIал нахъе гъейилан бахъараб Клавдий къайсарасул буюрухъги тIубазабун, жиндирго чIужу Прискиллагун цадахъ Италиялдаса гочун вачIун вугоан гъев. Гъезухъе ваккизе ана Павел. ³Жанир гIадамал чIолел чадрал гъарун бетIербахъарал чагIи ратана гъел рос-лъади. Гъебго махщелалъул чи Павелги вукIиндал, гъезда цадахъ хIалтIизе лъугъана гъавги. ⁴Щибаб шамат къолял синагогаялъуве ун, жугъутIалги грекалги мукIур гъаризе кIвела-родайилан, гъелгун гара-чIварулаан Павел. ⁵Силаги Тимофейги Македониялдаса гъенире рачIараб мехалъ, вагIза-насихIаталда тIадчIана Павел, гъев ГIиса хIакъикъаталдаги МасихI вугилан жугъутIазда бичIчIизабизе. ⁶Амма, дандечIун, Павел какулев вукIана жугъутIаз. Гъединлъидал, жиндирго ратIидаса хIурги кIутIун, гъес абуна:

– Нуж хвалде иналъул гIайибиял нужго руго. Дида гIайиб гъечIо. Гъанже дун цогидал халкъазухъе ана.

⁷Цинги синагогаги рехун тун, гъев вахъана Аллагъасе гIибадат гъабулев Титий Юст абулев цо чиясул гъениб аскIюбго букIараб минаялъуве. ⁸Синагогаялъул бетIер Криспицаги гъесул рукъалъул агълуялъги ТIадегIанав ГIисаде иман лъуна. Гъенир Павлихъ гIенеккарал Коринфалдаса гIезегIанго чагIаз иман лъуна ва лъадаль ччун рахъизаруна. ⁹Цо сордолял илгъам лъугъун ТIадегIанас Павлида абуна:

– Мун хIинкъуге! ВуцIцIун чIечIого, вагIза-насихIат гъабе.

¹⁰Дун дуда цадахъ вукIин лъай. Гъаб шагъаралда гIемер руго дидца тIаса ришарал гIадамал. Гъединлъидал дуда аскIове къан, дуде зарал-зиян гъабулев чи вукIине гъечIо.

¹¹ Гьедин лъагелгун башдалъ гьенив чІана Павел ва Аллагъасул рагІи тІибитІизабуна.

¹² Ахая вилаяталъул наиблъун Галлион вугеб заманаялда, киналго рекъон жугьутІал Павлида тІаде кІанцІана ва гьев судалде вачана. ¹³ Гьез абуна:

– Къануналда данде кколареб къагІидаялъ Аллагъасе дин гъабеян малъулеб буго гъав чияс халкъалда.

¹⁴ Павлица кІалъазе кІал ричІилалдего, Галлионица жугьутІазда абуна:

– Ле, жугьутІал, гъас цо квештІи гъабун букІарабани яги гъасда цоги такъсир ккун букІарабани, ритІухъаб суд гъабилаан дица гъасие. ¹⁵ Кинабалиго рагІийила, лъилалиго цІарила, нужер къанунила, – нужер иш буго гъеб. Гъеб ишалда хурхараб суд гъабиларо дица.

¹⁶ Цинги гъес суд гъабулеб рокъоса къватІире гъуна жугьутІал. ¹⁷ Гъебмехалъ киналго синагогаялъул хІаким Сосфенида тІаде рортана ва суд гъабулеб рукъалда цеве гъев вухизе лъугъана. Амма Галлионица я гІин, я бер рехичІо гъезул гъеб гъалмагъиралде.

Павел Антиохиялде тІадвуссуна

¹⁸ Гьелдаса хадубги Павлица гІезегІанго къоял рана гьенир. Цинги, вацазе къолъикІги гъабун, гамидаги рекІун, Сириялде ана. Гъесда цадахъ ана Прискиллаги Аквилаги. Кенхреялде шведал, гъес ботІрол рас къунцІана. Гъеб букІана Аллагъасе назруялъул* болжал лъугІараб заман. ¹⁹ Цинги гъел Эфесалде швана. Синагогаялъуве ана Павел, гьенир рукІарал жугьутІалгун гара-чІваризе. ²⁰ Гьез Павлида гъарана дагъаб мехалъги гьенив жидеда аскІов чІайилан, амма гъев разилъичІо. ²¹ Гъезулгун къолъикІ гъабулаго, Павлица абуна, Аллагъас хъван батани, жив нахъеги нужехъе вачІинилан. Цинги гъев, Прискиллаги Аквилаги гьенир тун, гамидаги рекІун, Эфесалдаса нахъе ана.

²² Къайсарияталда гамидасаги рещтІун, Иерусалималде ана. Гьениб иман лъуразул агълуялъе саламги къун, Антиохиялде ана. ²³ Дагъаб мехалъ гьенивги чІун, нахъе ана. Иргал Галатиялъул ва Фригиялъул шагъаразде щун, гьенир рукІарал муридазул иман шула гъабизе квербакъи гъабуна.

* 18:18 *Аллагъасе назру* – гъеб ккола лъеберго къоялъ бетІер къунцІиларилан жугьутІаз Аллагъасе рагІи къеялъул гІадат.

Аполлос вачІуна Эфесалде, цинги Коринфалде

²⁴Эфесалде вачІана Искандарияталдаса Аполлос абун цІакъ кІал-мацІ пасихІав цо жугьутІав. Илагьиял ТІухьдузда хъваралъул магІна лъалев пагъмуяв чиги вукІана гъев. ²⁵Гъелдасаги себе ТІадегІанав ГІисал Нух жинда бичІчІизабурав чи вукІана Аполлос. Лъадалъ ччун рахъиялъул хІакъалъуль ЯхІя аварас малъулеб букІараб гурони лъаларев Аполлосица, кІалдиб цІа ккун, цІакъ дурусго бицунев ва бичІчІизабуллеб букІана ГІисал хІакъалъуль кинабго жо. ²⁶Синагогаялъуве лъугъун, гъес хІинкъичІого хабар бицунев рагІидал, Прискиллацаги Аквиллацаги гъев рокъове ахІана ва дагъабги якъинго бичІчІизабуна гъесда Аллагъасул Нух. ²⁷Цинги Аполлосие Ахаялде ине бокъидал, вацазул рекІее гІуна гъесул къасд ва дора ругел муридазухъе кагъатги хъвана гъев къабул гъавеян. Дове шведеал, Ахаялда гъесдасан кІудияб квербакъи лъугъана Аллагъас цІоб лъуразул иман шулалъиялъе. ²⁸Халкъалда себе гъес цІакъаб ракІчІейгун гъереси гъарулел рукІана жугьутІал. Илагьиял ТІухьдуздасан мисалал рачун бихъизабуллеб букІана ГІиса хІакъикъаталдаги МасихІ вугилан.

19 бетІер

Павелица Эфесалда кІуго лъагІел бала

¹Аполлос Коринфалда вугеб заманаялда, мугІрузда ругел вилаятаздеги щун, тІадвуссун Эфесалде вачІана Павел. Гъенир ратарал цо дагъалго муридазда ²гъикъана гъес:

– Иманалде руссараб мехалъ Илагьияб РухІ лъугъанищ нужелъе? – ян.

Гъеб Илагьияб РухІалъул хІакъалъуль жидеда рагІизего рагІичІилан абуна гъез. ³Кинха нуж лъадалъ ччун рахъаралилан гъикъидал, гъез абуна жал ЯхІя аварасул къагІидаялъ лъадалъ ччун рахъанилан. ⁴Павелица гъезда абуна:

– ЯхІя аварас гІадамал лъадалъ ччун рахъулел рукІана кантІун гъел Аллагъасде руссине. Гъес халкъалдехун абуллеб букІана жиндаса хадув вачІине вугесде, ай ГІисаде, иман лъейилан.

⁵Гъеб рагІидал гъел муридал, ТІадегІанав ГІисал цІар рехсон, лъадалъ ччун рахъана. ⁶Цинги Павелица тІад квер лъедал, Илагьияб РухІ лъугъана гъезулъе. БатІи-батІияб мацІалда кІалъазе

лъана ва гезде Аллагъасул раѓи рещѓана. ⁷Кинавниги анѓила кЇгоѓанасев чи вукЇана гезул.

⁸Синагогаялде хъвадун, Аллагъасул ПарччахЇлъиялъул хЇакъалъулъ хЇинкъичЇого бицун ва бичЇИзабун, лъабго моцЇаль гезие ваѓза гъбуна Павелица. ⁹Амма цо-цо гЇадамал чанкЇкЇун чЇун гЇенеккулел рукЇинчЇелъул, халкъалда цебе Писал Нух гез какулеб букЇиндал, жиндирго муридалги рачун, гезда аскЇоса нахъе ана Павел. Цинги Тиранн абурев чиясул мадрасаялда гъбулаан гес щибаб къоялъ ваѓза-насихЇат.

¹⁰Гъедин ана кЇго сон. Асиялда яшав гъабун рукЇарал киналго жугъутЇаздаги греказдаги раѓана Аллагъасул раѓи.

СихЇручаѓи халкъалда цере инжитлъула

¹¹Аллагъасул хЇалкЇолъиялдакъун Павелил квердасан цЇакъго чЇахЇиял мугЇжизатал загьирлъана. ¹²ХЇатта гъесул квербацЇи яги ретЇел-хъит унаан унтаразухъе босун, ва гездалъун унтарал сахлъулаан, гЇадамазул чорхолъа нахъе унаан хъубал жундулги.

¹³Цо бакЇалдаса цоги бакЇалде хъвадун, гЇадамазул чорхолъа жундул рачахъун бетЇербахъарал чаѓиѓи рукЇана жугъутЇазда гьоркьор. Гъанже гез къасд гъбуна ПЇадеѓанав Писал цЇар рехсон инсанасул чорхолъа хъубаб жен бачахъизе. Гез гьелда абулаан:

– Павелица жиндир хЇакъалъулъ бицунев бугев Писал цЇаралдалъун амру гъабурев буго нижеца дие гев чиясул чорхолъа нахъе аян. ¹⁴(Гъел рукЇана Ягъудиязул цо кЇудияв кашиш Скевал анкъавго вас.)

¹⁵Гъев хъубаб женаль гезда абуна:

– Дида Писаѓи лъала, Павелги лъала щив чияли, амма нуж щал кколел?

¹⁶Цинги гъев хъубаб жен чорхолъ бугев чияс, тЇадги речЇкЇун, гъел гЇодор тЇамуна. Лъукъ-лъукъун тату хварал гъел, тЇад ретЇелги гъечЇого, тЇуризе ккана гъев рокъоса къватЇире. ¹⁷Эфесалда рукЇарал киналго жугъутЇаздаги греказдаги раѓана гъев хабар. Кутакаб хЇинкъи лъугъана гъев халкъалъул рекЇелъе. ПЇадеѓанав Писал цЇаралъе рецц гъбуна гез. ¹⁸Гъезул гЇемерисез иман лъуна, Павелихъе рачЇун, жидерго хъубал ишал рехсон, тавбу гъбуна. ¹⁹ГЇемерал сихЇручаѓаз жидерго тЇахъал, гЇадамазда рихъурев бакЇалде росун, рухЇана. Гъедин рухЇарал тЇахъазул

багъа чЕзабураб мехаль, кИкЪоялда анцАзарго гъурушалде ба-хунеб батана гъеб. ²⁰Гъедин ТИадегІанасул къудраталдалъун тІи-битІулеб ва шулалъулеб букІана Аллагъасул рагІи.

Эфесалда Павелида данде питна багъаризабула

²¹Гъединал лъугъа-бахъиназдаса хадуб, Илагъияб РухІаль ма-лъун, Павелица хІукму гъабунa Македониялъул ва Ахаялъул ра-къалдасан Иерусалималде ине. Гъес абуна:

– Цин цо дове щвела дун, цинги дида Рим бихъизе ккола, – ян.

²²Жиндирго кІиги кумекчи – Тимофей ва Эраст гъес Македо-ниялде цере ритІана, живгойин абуни, дагъаб заманаялъ Асиял-даго чІана.

²³Гъеле гъеб заманаялда лъугъана ТИадегІанасул Нухалда дан-дечІараб кІудияб питна. ²⁴Деметрий абун цо гІарцул устар ву-кІана гъенив. Артемида аллагъальул хІурматалда бараб храмалда релъгъарал гІисинал храмал гъарун ричулаан гъес. Гъесул гъеб даран-базаралъул кутакаб хайир-пайда букІана цогидал устарза-базеги. ²⁵Гъел устарзабиги ва гъесулалда релъгъараб цогидаб махшелалъул гІадамалги данде ракІарун, гъес абуна:

– ГІенеккея, нужеда лъала нилъер магІишат гъаб даран-ба-заралда бараб бугеблъи. ²⁶Гъанже нужеда бихъулеб ва рагІулеб буго гъадав Павелица, жиндаго божизабун, къосинабулеб бу-геблъи, Эфесалда гурегби, тІолабгоялде гІунтІун Асиялда бугеб халкъ. Гъес абулеб буго, инсанасул квераздалъун гъарурал ал-лагъзаби – гъел аллагъзабилъун кколарилан. ²⁷Гъедин нилъер махшел какун квешаб цІар чІвазе букІин гурегби, гъелдалъун хІинкъи буго нилъер кІудияй аллагъ Артемидал храм шибго гурегб бакІлъун рикІІинилан ва тІолабго Асиялдаги ва тІолабго дуниялалдаги халкъаз жиндие бетІерчІвалей гъей аллагъальул цІар гъанже гІадин кІодо гъабиларилан.

²⁸Гъебмехаль устарзаби ццидаца гъалаглъун ахІдезе лъу-гъана:

– Нижер Эфесалъул Артемида кІудияй аллагъ йиги! – ян.

²⁹ТІолабго шагъаралда багъа-бачари лъугъана. ГІадамазул цо къокъаялъ ккуна Павелида цадахъ гъеб сапаралда рукІарал Ма-кедониялдаса Гайги Аристархги. Цинги киналго рекерулел ру-кІана данделъаби тІоритІулеб бакІалде. ³⁰Гъеб халкъалда гъор-къове лъугъине бокъун букІана Павелие, амма муридаз вичча-чІо. ³¹Асия вилаяталъул цо-цо чІухІби-хІакимзабазги, – Павелил

гьудулзабиги рукИндалха гьел, – гьесда аскЮре чаГи ритГун рачАна театралде унгейилан абун.

³² Гьеб заманаялда цояс гьадин ахГун, цогидас додин ахГун, кутакаб гьалмагьир лъугъана гьениб. Гьезул гьемерисезда лъа-лебцин букИнчЮ шай жал гьенире раКарун ругелали. ³³ Гьале цо-цо гАдамаз цеве цун вачАна жугьутАз кАлъазе тАмурав Александр абулев чи. Гьенеккейилан, кверги борхун, Александр халкълда цеве жидеда гАйиб гьечИилан кАлъазехъин вукАна. ³⁴ Амма гьев жугьутАв вукИн лъайдал, цого гьаракълъ кИго саГатГанасеб мехалъ ахАна гьез:

– Нижер Эфесалъул Артемида кЮдияй аллагъ йиго! – ян.

³⁵ Цеве вахъун, шагьаралъул гелас, гьелги гЮдоре риччазарун, абун:

– Ле, Эфесалъул гАдамал! КЮдияй Артемидал храмги зодисан рещАраб гьелъул суратги цунулел гАдамал нуж ругеллъи лъаларев чи шив вугев? ³⁶ Гьелда даГба базе бакГи гьечЕб мехалъ, гЮдоре риччазе ккела нуж. Сундулъго хехдари рекъоларо. ³⁷ Гьанире нужеца рачун рачАрал гьал чаГаз храмалъуб цЮгги гьабичЮ, нильер аллагъ какараб раГиги гьазул кАлдиса къватИбе бачИнчЮ. ³⁸ Деметрийил ва цогидал устарзабазул лъидехунниги даГба бугеб батани, гьеб тЮбазе гАдаб судги буго, наибзабиги руго. Гьезухъе гАрзалъ ине риччай. ³⁹ Гьелдаса батИияб суал нужер бугеб батани, къануналда рекъон, ахГун данделъигун, гьениб тЮбазе ккела. ⁴⁰ Щибго гИллаго гьечЮго гьаб гьалмагьир нильеца гьабидал, ургъунго питна багъаризабун бугилан, нильеда гАйиб чезабиялда хИнкъи буго. Щай гьанире раКАраралилан гьикъани, къезе жаваб гьечЮгури нильер.

⁴¹ Гьединги абун, халкъ бикъа-биххизабун нахъе битАна гьес.

20 бетІер

Павел Македониялде ва Ахаялде уна

¹ Халкълъул гьеб ахи-хІур лъугАраб мехалъ, жиндихъего ахГун муридазе насихАтги гьабун, къолъикГи гьабун, Павел Македониялде ана. ² Гьел вилаятаздасан унаго, халкълъе гьемераб насихАталъул хабарги бицунаго, гьев Грециялде швана. ³ Гьениб лъабго моцГи бан, гамида рекГун, Сириялде ине къачАраб мехалъ, Павелида лъана жугьутАз жиндие квешлъи гьабизехъин букИн. Гьединлъидал гьес хІукму гьабун Македониялдасахун

тIадвуссун ине. ⁴Гьесда цадахъ ана Бероялдаса Пиррил вас Сопатр, Фессалоникаялдаса Аристарх ва Секунд, Дербиялдаса Гай, Тимофей ва Асиялдаса Тихикги Трофимги. ⁵Цере ун гьел ниж рачIинегIан Троадаядла чIун ратана. ⁶Нижин абуни, РеччичIел Панкъазул Байрамалзул къоял инегIанги чIун, гамида рекIун Филиппиялдаса къватIире рахъана, шуго къоялдасан гьезда тIаде швана ва цо анкь гьениб рехана.

Гордохъан вортарав Эвтих чIаголзула

⁷Цо гьатIан къоялъ бекун чед кваназе данделъана ниж, цинги вацалгун гара-чIваризе лъугъана Павел. Нахъисеб къоялъ къватIиве вахъине къачIарав Павелица сордо бащатъизегIан бицана хабар. ⁸Ниж данделъараб тIасарокъор рекIун рукIана гIемерал чирахъал. ⁹ГортIа гIодов чIун вукIарав Эвтих абун цIар бугев цо гIолохъанчи, Павелил хабар халалъидал, къижун ккана. Къижухъего гьев лъабтIалаяб ригъалзул рагъараб гордохъан къотIнове вортун ана. Рекерун ун хал гъабидал, хун ватана нижеда гьев. ¹⁰Гъоркъе вачIун Павелица гьев, гъуждулги ккун, тIаде ворхизавуна ва каранда къана. Цинги гьес абуна:

– Воре, нуж къварилъахъдуге, гъасул рухI бахъун гьечIо, – ян.

¹¹Нахъеги тIасарокъове вахун, бекун чед кванана Павелица, хъахIлъи рехизегIан гьезулгун хабар-кIалалдаги вукIун, сапаралъ вахъана гьев. ¹²Дов гIолохъанчиги, расги лъугъинчIеб гIадин, тIаде вачана ва киналго гьелдаса цIакъ рохана.

Павел Троадаядласа Милеталде уна

¹³Цинги, гамида рекIун, ниж цереккунго Ассалде ана. Нижеда ракIалда букIана гьениса Павелги цадахъ вачине, гьес абун букIана жив гьениве лъелго вачIинилан. ¹⁴Ассалда Павел нижеда дандчIараб мехалъ, гьевги вачун, гамидаги рекIун, Митиленаядде ана. ¹⁵Гьенисаги гамида рекIун ун, нахъисеб къоялъ Хиос чIинкIиллъиялъул хълбохъан лъедон, цоги къоги нухда бан, Самосалде швана ва хадусеб къоялъ Милеталда рештIана. ¹⁶КIикъоялда анцIабилеб къоялъул байрам тIаде гIунтIилалде Иерусалималде швезе бажарилародаян гIедегIун вукIиндал, Асиялда заман инабичIого рорчIизе гIоло, Эфесалде жанире лъугъинчIого ине хIукму гъабун Павеллица.

Эфесалдаса вацазе Павелица тІубанго кѳолѳикІ гьабула

¹⁷ Милеталдаса Эфесалде чи витІун, гьес иман лъуразул агьлу-
ялъул бутІрул жиндихъего ахІана. ¹⁸ РачІун гьел тІаде шведал,
Павелица гьезда абуна:

– Асиялъул ракъалда дица тІоцебе хІетІе чІаралдаса нахъе
дун нужгун цадахъ вукІаравлѳи лъала нужеда. ¹⁹ Дирго хІерен-
лѳи-хІалимлѳиялда бадиса магІу чвахулаго ва, дида дандечІарал
жугьутІазул питнаби цІикІІаниги сабруги гьабун, хъулухъ гьа-
буна дица ТІадеГІанасе. ²⁰ Нужее пайдаяб щибго жо бахчичІо ди-
ца нужедаса: халкъалда цева вахъунги щибаб къавулѳе лъугъунги
ваГІза-насихІат гьоркъоса къотІизе течІо. ²¹ ЖугьутІаздаги гре-
каздаги, дунго нугІлъун чІун, дица бичІчІизабуна кантІун Ал-
лагъасде руссаян ва нилъер ТІадеГІанав ГІисаде иман лъеян.
²² Гьале гьанже Илагъяб РухІалъ Иерусалималде ине гьесизаву-
лев вуго ва гьениб щиб дир ккелебалиги лъаларо. ²³ Амма кинаб
шагъаралде дун шваниги, Илагъяб РухІалдасан илгъам лъу-
гъунеб буго Иерусалималда дида рахсал разе ругилан, дие ГІа-
заб-ГІакъуба букІине бугилан.

²⁴ Дирго ГІумру хиралъун гуро дун кІалъалев вугев. Дица бай-
бихъараб иш раГІалде бахъинабун ва ТІадеГІанав ГІисаца къураб
тІадкъай тІубазабун, ай Аллагъас нилъеда цІоб лъун бугилан
Рохалил хабар бицун чІалде швезе бокъун буго. ²⁵ Гьанже дида
лъала дица Аллагъасул ПарччахІлѳи тІаде гІунтІун букІин лъа-
забурал нужеда дун тІокІав вихъизе гьечІевлѳи. ²⁶ Гьединлѳидал
жакъа дица лъазабулеб буго, нужеда гьоркъоса цониги чи хва-
сарлѳичІого хутІани, гьелъул гІайиб дида гьечІилан. ²⁷ Шайилан
гьикъани, щибго бахчичІого дица нужеда бичІчІизабуна Алла-
гъасул амру.

²⁸ Воре, нужго цІуне! ГІисаца жиндирго биги тІун босараб ва
Илагъяб РухІалъ нужеда тІадкъараб Аллагъасде иман лъуразул
агьлуги, вехъас гІиял рехъен гІадин, цІуне нужеца. ²⁹ Дида лъала
дун нужеда аскІоса нахъе араб мехалъ, хъантІарал бацІал ра-
чІун, нужер гІиял рехъабазда гьел гурхІизе гьечІеллѳи. ³⁰ Нужеда
гьорлѳги рахъина, муридал жидедаго хадур цІазе бокъун, гьел
мекъи ккезаризе гаргадулел гІадамал. ³¹ Гьеле гьездаса цІунун чІа
нуж. РақІалда чІезабе лъабго соналъ дица къасиги къадги бера-
зул магІу тІун гІюдилаго нужеда гьаранщинабги малъанщинаб-
ги. ³² Гьанже дица нуж ТІадеГІанасда божун толел руго ва дир

хьул буго гьесул цЮобаль нуж рехун теларилан. Гьесда кЮола нуже кьваригІанщинаб кьезе ва, Аллагьас тІаса ришаразего гІадин, нужеги ирс насиб гьабизе. ³³ Дица лъидасаниги тІалаб гьабичЮо я гІарац, я хирияб ретІел-тІех. ³⁴ Нужеда лъала диеги дида цадахь рукІаразегги кьваригІара-тараб жо дица гьал дирго кверал квалквадун балагьараблѝи. ³⁵ Дица сундульго нужедаги бихьизабуна дун гІадин нужги хІалтІизе кколеллѝи, загІипазе кумек гьабизе кколеблѝи ва «Босаральулъалдаса кьуральулъ баркат цикІкІараб буго», – ян тІадегІанав ГІисаца абурал рагІаби кЮочон тезе бегьулареблѝи.

³⁶ Гьединги абун, киназдаго цадахь суждаялда чІун, дугІа гьабун Павеліца. ³⁷ Подун магІу тЮолаго, гьесда тІад хурхана, каранде кьан, гьесда убачал гьаруна. ³⁸ ТЮокІав киданиги нужеда жив вихьизе гьечІилан абурал гьесул рагІабаз хасго кьварид гьаруна гьел. Цинги гамиде нуха регІана гьез Павел.

21 бетІер

Павел Иерусалималде уна

¹ Гьезулгун кьолькигІи гьабун, гамиде рекІун ниж битІун Кос чІинкІилгІиялдехун ралагьун ана. Нахьисеб кьояль цвана Родосалде, гьениса Патараялде ана. ² Гьениб батана Финикиялдасахун ралъад кьотІун унеб гама. Гьелде рахана ниж. ³ Кипр чІинкІиллѝи бихьараб мехаль, гьебги квегІаб рахьалдехун тун, Сириялде ана ва Тиралда рещтІана. Гамидаса юк бахьизе кколеб букІана гьениб. ⁴ Гьенир муридал ратун, гьезда аскЮоб цо анкъ рехана. Илагьияб РухІаль малъун, гьез Павеліда абубеб букІана Иерусалималде унгеилян. ⁵ Гьеб нижер анкъ индал, кьватІире рахьана ниж. Жидерго лъудбигун, лъималгун шагьаралдаса кьватІире ниж тЮоритІизе рачІана муридал, ва ралъдал рагІалде шведал, нижеца суждаялда чІун дугІа гьабун. ⁶ Цоцазе кьолькигІи гьабун, нижги гамиде рахана, гьелги тІадруссун ана.

⁷ Тиралдаса рахьун арал нижер сапар Птолемаидаялда лъугІана. Вацазе саламги кьун, гьезда цадахь цо кьо гьениб бана. ⁸ Нахьисеб кьояль лъелго сапаралде рахьун, Къайсарияталде цвана. Иерусалималда тІаса вишун вукІарав анкъгоясдасан цояв – Филипп – гьенив ватун, гьесда рещтІана. Гьев вукІана Рохалил хабар лъазабулев чи. ⁹ Рос-рукъалде яхьинчІей ункьо яс йигоан

гьесул, ункъалъего Аллагъас кашпу-карамалъиги къун бугоан.
¹⁰ ГезегІанго къоял рана гьенир нижеца.

Гьєб заманаялда Ягъудиялдаса Птолемаидаялде вачІана кашпу-карамалъи бугев цо Агаб абулев чи. ¹¹ Нижехъе вачІун Павелил рачелги босун, жиндирго бохдулги квералги рухъана гьес. Цинги абуна:

– Илагъияб РухІалъ абулеб буго гъаб рачелалъул бетІергъан Иерусалималъул жугъутІаз гъадин вухъ-вухъун рехилин ва гьєв мажусиязул квердеги къелин абун.

¹² Гьєб рагІидал нижги гьєб ракъалъул гІадамалги Павелида гьардесе лъугъана Иерусалималде унгейилан. ¹³ Гьєбмехалъ Павелица нижеда абуна:

– Щай нуж гІодулел? Щай нужеца дирги ракІ бакъвазабулеб? Вухъ-вухъун рехияли щиб гурын, ПадегІанав ГІисае гІоло Иерусалималда хвезеги разияв вуго дун.

¹⁴ Гьєв мукІур гъавизе кІвечІелъул, руцІцІун чІана ниж БетІергъанас хъвараб лъугъинилан.

¹⁵ Цо чанго къоялдасан къайи-цІаги къачІан, ниж Иерусалималде ине къватІире рахъана. ¹⁶ Къайсарияталдаса цо-цо муридалги рилълъана нижеда цадахъ. Гьєз ниж швезаруна тІоцересел муридаздасан цоявлъун кколєв Кипралдаса Мнасонил бакІалде ва гьєсда рещІана.

Павел Якъубгун дандчІвала

¹⁷ Иерусалималде шведал, вацал рохана ниж рачІиналдаса. ¹⁸ Нахъисєб къоялъ Павел, нижги рачун, Якъубил бакІалде вилълъана. Гьенире рачІана киналго диниял бутІрул. ¹⁹ Павелица гьезие салам къуна ва жиндир ишалдалъун Аллагъас цогидал халкъазда гьоркъоб гъабунщиналъул хІакъалъулъ щибго гьоркъоб течІого мухІканго бицана. ²⁰ Гьєб рагІидал, киназго Аллагъасе рещц гъабун. Цинги гьєз Павелида абуна:

– Балагъе, вац, гъанир жугъутІазда гьоркъоса ГІисаде иман лъурав аза-азар чи дудаго вихъизе. Гьєз киназго къуричІого цІу-нула Мусал къанунал. ²¹ Дур хІакъалъулъ гъазда бицун буго дущадила, цогидал халкъазул ракъалда ругел жугъутІазда абунги малъунги бугила Мусал диналъе хилиплъизе бегъулин, васазе сунат гъабичІониги гІолин ва нилъер гІадатал цІунизе кколарин. ²² Гъанже щибха нилъеца гъабизе кколеб? Гъазда лъачІого хутІиларо мун вачІун вугевлъи. ²³ Гьєдинлъидал цо нижеца малъараб

жо гъабе дуца: гъанив нижеда гъоркъов вуго Аллагъасе назруялгьул гъадат цунун чарав ункъо чи. ²⁴Гъелги цадахъ рачун ун, дуцаги тубазабе ботрол рас къунцизе гъезие изну шолеб раццалгъизариялгьул гъадат. Гъезие гъологи гъарац дуцаго къе. Гъебмехаль киназдаго лъала дур хакъалгьулъ бицунеб бугебшинаб мекъи букин, мунги Мусал къануналда рекъон хъвадулев чи вукин. ²⁵Иманалде руссарал цогидал халкъазул рахъалгъин абунни, нижеца хукмуги гъабун, гъезухъе кагъат битун инчищ гъересиаллагъабазе къурбан гъабураб квенги кунгеян, биги гъекъогейн, гъанкъун хвезабураб хайваналгьул гъанги кунгеян ва хъабалгъиги гъабугейн.

²⁶Гъедин нахъисеб къоялгъо гъев ункъавго чиги вачун ун, Павелица раццалгъизариялгьул гъадат тубазабуна. Цинги Мукъадасаб Рокъове лъугун, гъес лъазабуна раццалгъиялгьул болжал киде лъугизе бугебали. Гъеб болжал лъугараб къоялгъ гъезул щивасдаса къурбан хъезе кколаан.

Павел Мукъадасаб Рокъоса ккун вачун уна

²⁷Гъеб иш лъугулеб бугеб мехаль, Мукъадасаб Рокъов гъев вихъана Асиялдаса рачарал жугьутазда. Гъез халкъалда гъоркъоб багъа-бачари лъугъинабуна ва гъад реччун Павелги ккуна.

²⁸— Я, вацал жугьутал! — ан ахулеб буклана гъез. — Кумек гъабе нижее. Гъас киса-кирего гъадамал тамулел руго нилгъер халкъалдаги, нилгъер къануналдаги, нилгъер хирияб гъаб рукъалдаги дандечезе. Хатта гъес, грекалги жанире рачун, нилгъер гъаб хирияб бак хъублъизабуна.

²⁹Гъедин абиялгъе гиллаги буклана: Эфесалдаса Трофим вихъун вукун вуго гъезда дагъав цевеган шагъаралгьул къотносан Павелида цадахъ унев. Гъев Трофим жиндаго цадахъ Мукъадасаб Рокъовеги вачун вукун ватилилан ккун буго гъезда.

³⁰Тлоабго шагъаралда багъа-бачари лъугъана. Кисанго рекерун рачун гъадамазул кудияб руккел лъугъана. Ккъезеги ккун, гъез Павел Мукъадасаб Рокъоса къвативе вехъерхъана, ва гъебсагъат кавуги рахана.

³¹Гъез Павел чивазехъин вугеб мехаль, рагъухъабазул азарилбетерасда рагана тлоабго Иерусалималда гъалмагъир ккун бугилан. ³²Гъебсагъат гъев, рагъухъабиги нусилбутроулги рачун, гъениве вортана. Азарилбетерги рагъухъабиги рачунел рихъун, Павел вухулел рукларал гъадамаз гъев живго тана. ³³Гъебмехаль

асКове ун, азарилбетерас Павел нахъе вачана, кИго рахасги бан вухъейилан буюрухъ къуна. Цинги гьел гИадамазда гьикъана гъав шивилан, гъас гъабураб шибилян. ³⁴ Гъеб халкъалъул рукка-лилъ цояс гъадин ахIун, цояс додин ахIун, гъезул хъуй-хъаялъ шиб-кин ккарабали бичIиизе кIвечIеб мехалъ, азарилбетерас буюрухъ къуна Павел хъалааялъуве вачейилан. ³⁵ Больодоухъа тIаде Павел вачунаго, тIаде гурун бачIараб халкъалъул руккелалдаса цIунизе, рагъухъабаз кодов ккун восизе ккана гъев. ³⁶ Хадур лъугъун гIемерал гIадамаз ахIулеб букIана гъев тIагIиनावизе кколилан.

Павелица жиндаго гIайиб гъечIолъи чIезабула

³⁷ Хъалааялъул кавудухъе шведеал, Павелица азарилбетерасда абуна цо кIалъазе бегъилицилян.

– Дуда греказул мацIищ лъалеб? – ан гьикъана гъес. ³⁸ – Дагъаб цебегIан гъалмагъирги багъаризабун, ункъазарго хъачагъгун авлахъалде лъутун арав Мисриялдаса чи гуревещха мун?

³⁹ Павелица абуна:

– Дун вуго Киликиялъул Тарсалдаса жугъутIав, гъеб машгъураб шагъаралъул гражданин. Гъаб халкъалдехун хитIаб гъабун, цо кIалъазе изну къейилан гъарулеб буго дица дуда.

⁴⁰ Гъебмехалъ изну къедал, больодул хIокIида чIун, кверги борхун, халкъалдехун вуссана Павел. Киналго гIадамал сихIкъотIун чIараб мехалъ, жугъутI мацIалда кIалъазе байбихъана гъес.

22 бетIер

¹ Гъес абуна:

– Я, дир вацалги умумулги! Гъанже дихъ гIенекке нуж! Дида гIайиб гъечIолъи чIезабизе кIалъалев вуго дун.

² Павел жугъутI мацIалда кIалъалев рагIидал, тIубанго сихIкъотIун чIана гьел. Гъебмехалъ гъес абуна:

³ – Дун вуго Киликиялъул Тарсалда гъавурав, гъаб шагъаралда цIаларав жугъутIав. Гамалиэлида цеве цIалун, цIакъ мухIканго лъазаруна дица нильер умумузул къанунал. Дунги вукIана, жакъа нужго гIадин, Аллагъ рази гъавизе хIаракат бахъулев чи. ⁴ Гъаб Нухде лъугъаразе чIваялде гIунтIунги гIазаб къуна дицаги, бихъиналги руччабиги, ккун рачун, рахсаца рухъинаруна, туснахъалъур тIамизаруна. ⁵ Гъелъие нугIлъи гъабила чIахIиял кашишзабазги киналго чIухIби-хIакимзабазги. Гъезул кагъатги

босун унев вукІана дун Дамаскалда ругел иман лъуразухъе, рухъ-рухъун гьел Иерусалималде рачине ва гъаниб гъезие тамихІ гъабизе бокъун.

Павелица бицуна жинцаго иман лъураб куцалъул

⁶Гъедин нухда унаго, Дамаскалде шолев вукІараб къоялъул къалъул гІужалда, тохлъукъего зобалаздасан рещІараб нуралъ кутакалда къаль-къальгизабуна сверухълъи. ⁷Дун гІодов ккана. «Шаул! Шаул! Шай дуца дие гъаб гІазаб-гІакъуба къолеб бугеб?» – ан ахІулеб гъаракъги рагІана дида. ⁸«Мун шив, бетІерчІахъад?» – абун гъикъана дица. Гъес дида абуна: «Дун вуго дуца гІазаб-гІакъуба къолеб бугев Назареталдаса ГІиса». ⁹Дида цадахъ рукІараздаги бихъана гъеб нур. Амма дунгун кІалъалев вукІарасул гъаракъ гъезда рагІичІо. ¹⁰«Я, бетІерчІахъад! Шибха дица гъабизе кколеб?» – абун гъикъана дица гъебмехалъ. ПадегІанас дида абуна: «Паде вахъун, Дамаскалде а мун. Гъениб бицина дуда дуца гъабизе кколебциналъул хІакъалъулъ». ¹¹Гъеб нуралъул гвангъиялъ дир бадиса канлъи босана. Цадахъ рукІараз, квер ккун вачун, Дамаскалде швезавуна. ¹²Гъенир ругел жугъутІазда гъоркъоб къадру-къиматги бугев, къануналъеги мутІигІав цо Анания абулев чи вачІана дида аскІове. ¹³Гъес абуна: «Я, дир вац Шаул! Валагъе!» – ян. Гъеб лахІзаталда гъесухъ валагъидал, дир беразда канлъи бихъана. ¹⁴Цинги гъес дида бицана: «Нилъер умумузул Аллагъас мун тІаса вищун вуго жиндирго амруги дуда лъазе, Аллагъасул вацІадавакІилги вихъизе, гъесул каламги рагІизе. ¹⁵Дуда бихъаралъулги рагІаралъулги бицун, киналго халкъазда гъоркъов Гъесул нугІлъун вукІине ккола мун. ¹⁶Гъанже сундухъ балагъун мун чІун вугев? Лъадалъ ччун вахъизавун, гъесул цІар рехсон, дурго мунагъал чуризаре».

Аллагъас Павел цогидал халкъазухъе витІиялъул хІакъалъулъ

¹⁷Иерусалималде тІадвуссун Мукъадасаб Рокъов какда вукІагоги цебетІами лъугъана дие. ¹⁸Дида ГІиса вихъана, ва гъес дида абуна: «ЛакІзаталъ чІечІого мун Иерусалималдаса нахъе а. Гъанир божизе гъечІо дир хІакъалъулъ дуца бицаралда». ¹⁹Дица абуна: «Я, ПадегІанав ГІиса! Гъазда лъала дуде иман лъурал гІадамал дица, ккун рачун, туснахъалъур тІамулел рукІараблъи ва синагогабазда гъел рухулел рукІараблъи. ²⁰Дуе нугІлъи гъабурав Стефанил би гІодобе тІолеб мехалъ дунги вукІана гъенив.

Дица гъеб лъикІаб ишлъун рикІкІана, гъев чІвалел рукІарал гІа-
дамазул гІабабиги дихъе къун рукІана цІунизе». ²¹ Писаца дида
абуна: «Дица мун гъаниса рикІкІаде цогидал халкъазул гІадама-
зухъе витІулев вуго. Гъезухъе а мун».

²² Гъел рагІаби Павелил кІалдиса къватІире лъугъинегІан гІе-
неккун чІун букІараб халкъ нахъеги ахІдезе лъугъана:

– Рақьалдаса тІагІинавизе ккола гъев! Гъединав чи чІаго тезе
бегъуларо!

²³ РетІелги бихъ-бихъун балаго, хІатІикъ букІараб хІурги гъава-
ялде гъуршулаго, гъедин ахІделел гъел ругеб мехаль, ²⁴ азарилбе-
тІерас буюрухъ къуна Павел хъалаялъуве вачеян ва гъес щиб гъа-
бун букІун гъал гІадамаз гъедин ахІулеб бугебали цІалаца вухун
бицинабейилан. ²⁵ ЦІалаца вухизе вухъунеб мехаль, гъенив аскІов
вукІарав нусилбетІерасдехун вуссун Павелица абуна суд гъаби-
чІого Рималъул гражданин вухизе закональ изну къолебищилан.
²⁶ ГъебсагІат нусилбетІерас, азарилбетІерасда аскІове ун, абуна:

– Дуца гъабулеб жо щиб? Гъавни Рималъул гражданин вукІун
вуго, – ян.

²⁷ АскІове вачІун, азарилбетІерас Павелида гъикъана:

– Бице дида: мун Рималъул гражданинищ? – абун.

Уйилан абуна гъес. ²⁸ НусилбетІерас гъениб абуна гъеб граж-
данлъи щевезе гІоло жинца гІемераб гІарац хвезабизе кканилан.
Павелицаги абуна жив эбелаль гъавуралдаса нахъего вугин Ри-
малъул гражданин. ²⁹ Гъев цІалаца вухизехъин вукІарал гІадамал
нахъегІан къана. АзарилбетІерги хІинкъана жинца вухъ-вухъа-
рав чи Рималъул гражданин вукІин лъайдал.

Павел судалда цеве чІола

³⁰ Павелиде жугъутІаз гІунтІизабулеб бугеб гІайиб мухІканго
баянлъизе гІоло, нахъисеб къоялъ азарилбетІерасул буюрухъал-
далъун чІахІиял кашишзабиги кІудияб судалъул гІадамалги дан-
дельана ва, тІаса рахсалги рахъун, Павел гъезда цеве чІезавуна.

23 бетІер

¹ КІудияб судалъул гІадамазда берги речІчІизабун, Павелица
абуна:

– Я, дир вацал! Жакъа къоялде щвезегІан дица Аллагъасда
цебе рақІбацІцІадго гІумру гъабуна ва кидаго гъабичІо ритІу-
хъаб гурони иш.

² Гъеб рагИдал кІудияв кашиш Ананияца аскІор рукІаразе амру гъабуна гъесул кІал бухейилан. ³ Павелица гъесда абуна:

– Аллагъас вушила мун, хъахІракъаль бохъараб къед! Мун гъанив гІодов чІун вуго къануналда рекъон дие суд гъабизе. Дуцайин абун, къанунги хвезабун, буюрухъ къолеб буго дун вухейилан.

⁴ АскІор рукІараз гъесда абуна Аллагъасул кІудияв кашиш къабихІ гъавулев вугин дуцайилан. ⁵ Гъебмехаль Павелица абуна:

– Я, вацал! Гъав чи кІудияв кашиш вукІин лъачІо дида, Илагъиял ТІухъдузда хъван бугелъул: «Дурго халкъалъул бетІерасул хІакъалъулъ квешаб рагІи абуге», – ян.

⁶ Гъенир ругезда гъоркъор саддукеялги фарисеялги рукІин лъараб мехаль, ахІунго-ахІун абуна Павелица:

– Я, вацал! Дун вуго фарисеясул вас фарисеяв. Судалдеги дун вачун вуго къиямасеб къоялъ хварал тІаде рахъинаризе рукІиналде хъул лъурав чи вугелъул.

⁷ Гъес гъедин абидал, саддукеяздаги фарисеяздаги гъоркъоб дагІба ккун, цоцаль рана судиял. ⁸ (Саддукеял божулароан я къиямасеб къоялъ хварал тІаде рахъинаризе рукІиналда, я малаикзабазда, я жундузда. Фарисеялин абун гъеб киналдаго божулаан.) ⁹ КІудияб ахІи-хІур багъарана гъениб. ТІаде рахъун фарисеязул цо-цо диниял гІалимзаби чІчІчІидизе лъугъана:

– Гъав чиясулъ щибниги квешлги бихъулеб гъечІо нижеда. Щиб лъалеб, рухІ яги малаик батила гъесда кІалтъан?

¹⁰ Гъезул дагІба-рагІи гІорхъулъа индал, гъез Павел тІутІун вазе гурилан хІинкъун, азарилбетІерас рагъухъабазе буюрухъ къуна гъоркъе рачІун гъев нахъе вачейилан ва хъалаялгъуве щвезавейилан.

¹¹ Нахъисеб сордоялъ вачІун, ТІадегІанав ГІисаца Павелида абуна:

– Мун къуркъуге! Иерусалималдаго гІадин, Рималдаги гъабизе ккезе буго дуца дие нугІлги.

ЖугъутІаз къотІи гъабула Павел чІвазе

¹² Нахъисеб къоялъ цо-цо жугъутІаз гъедун къотІи гъабуна Павел чІвазегІан жал я кваналарин, я гъекъеларин. ¹³ Гъедин Павелида дандечІаразул вукІана кІикъогоялдаса цІикІкІарав чи. ¹⁴ ЧІахІиял кашишзабазда ва чІухІби-хІакимзабазда аскІорун, гъез абуна:

– Павел чІвазегІан я кваналарилан, я гьекъеларилан гьедун руго ниж. ¹⁵Нужецаги нужер судалъги азарилбетІерасда лъазабе гьєб ишалъул мухІканаб цІех-рех гьабизе бокъун бугин, Павел нужехъе вачейилан. Цинги гъаниве вачунаго нухда чІвала нижеца гьєв.

¹⁶Гьєб хиянаталъул хабар лъан, Павелил яцалъул вас хъалаялъуве ана ва кинабго Павелида бицана. ¹⁷Гьєбмехалъ аскІове ахІун гьєс цо нусилбетІерасда абуна гъав гІолохъанчи азарилбетІерасухъе вачейилан, досда бицине цо хабар бугин гьасулилан. ¹⁸Гьєв гІолохъанчиги азарилбетІерасухъе щвезавун, гьєс досда абуна:

– Туснахъалъув вугев Павелица аскІове ахІун гъарана дида гъав гІолохъанчи духъе щвезавейилан, дуда бицине цо хабар бугин гьасулилан.

¹⁹Кверги ккун довегІан вачун, азарилбетІерас гьєв гІолохъанчиясда гьикъана дида щиб бицине дуге бокъун бугебилан. ²⁰Гьєс бицана:

– ЖугъутІаз къотІи гьабун буго, мухІканаб цІех-рехалъе къваригІун вугиланги абун, метер Павел кІудияб судалде вачине ви-ччайилан дуда гъаризе. ²¹Дуца гьезул гъариялъухъ гІин гІамуге. КІикъогоялдаса цІикІарав чи къачІан чІун руго гьєв чІвазе гьоркъІелги гьабун. Гьєв чІвачІого я кваналарин, я гьекъеларин гьедун руго гьєл. Гьєл ралагъун чІун руго дуца Павел судалде витІиялъухъ.

²²Гьєлъул хІакъалъулъ лъиданиги хІухъ бахъугейиланги лъазабун, азарилбетІерас нахъе витІана гьєв гІолохъанчи.

Павел витІула Феликс сардарасухъе

²³Цинги кІиго нусилбетІерги аскІове ахІун, азарилбетІерас гьєзда абуна:

– КІинусго рагъухъангун, гьединго лъабкъоялда анцІго рекІаравгун ва хеч кодоб бугев кІинусго аскаривгун цадахъ Къайсарияталде ине къачІай. Нуж къватІире рахъине ккола къаси сагІат ичІго тІубарабго. ²⁴Павел рекІине чуялги къачІай. Нухда щибго зарал-зиян ккезе течІого, Феликс сардарасухъе щвезаве гьєв.

²⁵Цинги гьєс гъадиаб кагъат хъвана: ²⁶«ХІурмат тІадегІанав сардар Феликсиде салам буго Клавдий Лисийил рахъалдасан. ²⁷Гъав чи жугъутІаз, ккун вачун, чІвазехъин вукІана. Рималъул гражданин вукІин лъайдал, рагъухъабиги рачун ун, дица гъав

хвалдаса хвасар гъавуна. ²⁸ Гъасда бугеб гІайиб-хатІа лъазе ГІоло дица гъав гъезул кІудияб судалде вачана. ²⁹ Гъениб дие баянлъана гъасде гъез гІунтІизабулеб тІолабго гІайиб гъезул жидерго къануналда хурхараб букІин, амма я чІвазе, яги туснахъалъув тІамизе ГІураб гІайиб гъасда тІад чІечІо. ³⁰ Гъанже гъав чи чІвазе гъез гъоркъчІел гъабун бугилан абидал, дица гъав духъе витІулев вуго ва гъасда дандечІаразеги амру гъабун гъасдасан бугеб гІарзаль духъе айилан».

³¹ Буюрухъ тІубазабун, рагъухъабаз Павел гъеб сордоялъго Антипатридаялде вачана. ³² Нахъисеб къоялъ рекІарал ана Павелги вачун Къайсарияталде, цогидал рагъухъаби хъалаялъуре тІад-руссана.

³³ Къайсарияталде шведал, Павел вачун рачІарал рагъухъабаз Павелги гъесул хІакъалъуль хъвараб кагъатги сардарасухъе къуна. ³⁴ Кагъат цІалун бахъарабго, Феликсица гъикъана Павел шиб вилаяталъул чийилан. Гъев Киликиялдаса вукІин лъайдал, ³⁵ Феликсица абун:

– Дуде гІайиб гІунтІизабурал гІадамал тІаде щвараб мехаль ГІенеккила дун духъ, – абун.

Цинги гъес буюрухъ къуна, хъаравуллъиги чІезабун, Павел Гъеродил кІалГІаялъув тейилан.

24 бетІер

ЖугъутІаз Павелиде гІайиб гІунтІизабула

¹ Щуго къоялдасан кІудияв кашиш Ананияда цадахъ гъенире рачІана чІухІби-хІакимзабаздасан чанго чиги Павелиде гІайиб гІунтІизабизе вачарав адвокат Тертулги. РачІун гъез Павелида тІасан сардарасде гІарз бахъана. ² Павел вачун цеве чІезавидал, Тертулица байбихъана гъесда ккараб гІайиб бицине. Гъес абун:

– Дур бетІерчІахъаяв Феликс, дуцаги дур тІалаб-агъазалдалъун гъаб нижер халкъалъул гІумруялъуль ккезарурал лъикІал хиса-басиязгийин ниж шулияб ракълиде рачарал, ³ гъеб киналъухъго кидаго ва кибго нижер кІудияб баркала буго дуге. ⁴ Цинги, гІемер халат гъабун, дур рахІат хвезабиларо. Гъарула дуда нижер къокъабго гІарзалъухъ, дур сабруялда рекъон, гІинтІа-мейилан. ⁵ Нижее баянлъана гъав чи кІудияв вабаалъул унти ву-гевлъи. Христианазул гъересияб мазгъабалъе бетІерлъиги гъабун, гъас дуниялалда ругелщинал жугъутІазда гъоркъоб питна

багъаризабулеб буго. ⁶ХIатта гъас къасд гъабуна Мукъадасаб Рукъ хъублъизабизецин, гъенив нижеца ккуна гъав. ⁷⁻⁸Дуцаго гъасул цIех-рех гъабуни, якъинлъила шай нижеца гъасде гIайиб гIунтIизабулеб бугебали.

⁹ТIад рекъон, цогидал жугъутIазги абуна гъеб битIараб бугилан.

Павелица Феликсида цебе жугъутIазе жаваб къола

¹⁰КIалъазе изну бугилан сардарас ишан гъабидал, Павелица абуна:

– Пемедал соназ мун гъаб халкъалда тIад къадилъун вукIин лъалелъул, дун вохун вуго дидаго гIайиб гъечIолъи чIезабун дуда цева кIалъалев вукIиналдаса. ¹¹Иерусалималде зияраталъе дун вачIаралдаса анцила кIиго къо гурони ун букIинчIо. Гъелъул мухIканлъи балагъизе кIвела дуда. ¹²Гъеб заманаялда я Мукъадасаб Рокъов, я синагогабазда, я къотIнов ватичIо гъазда дун щивгунниги дагIадулев, яги гIадамал данделъизарулев. ¹³Гъанже диде гIунтIизабулеб бугеб гIайиб тIад чIезабизе кIвезе гъечIо гъазда. ¹⁴Амма дуда цева дун мукIурав вуго: гъаз гъересияб бугин абулеб Нухдасан ун гъабула дица тIагIат нижер умумузул Аллагъасе. Гъединго дица иман лъола къануналда бугебщиналдеги Аварагзабазул ТIухъдузда хъварабщиналдеги. ¹⁵Гъазул гIадин, дирги хъул буго Аллагъас муъминзабиги мунапикъзабиги хваралъуса рахъинаризе рукIиналде. ¹⁶Гъединлъидал дица хIаракат бахъула Аллагъасда цебеги гIадамазда цебеги дирго яхI-намус цIунизе. ¹⁷Пемедал соназ къватIивги вукIун, дун Иерусалималде тIадвуссун вачIана дирго халкъалда гъоркъоса мискин-пакъирасе садакъа къезеги къурбан хъвезеги. ¹⁸Дунго вацIцIалъизавиялъул гIадат тIубазабулев Мукъадасаб Рокъов вугеб мехалъ ватана гъазда дун. Гъениб дида аскIоб халкъалъул руккелги букIинчIо, щибго ахIи-хIурги букIинчIо. ¹⁹Асиялдаса вачIарав чанго жугъутIасда ватана дун гъенив. Гъеле гъел рукIине кколаан гъанир дуда цере чIун, диде гIунтIизабизе гIайиб бугони, гъеб дуге баян гъабизе. ²⁰Яги гъаз жидецаго бицине биччанте, кIудияб судалда цева чIезавидал, дида батараб гIайибалъул. ²¹ЦохIого цохIо дица гъениб ахIана: «Хваралъуса тIаде рахъинаризе рукIиналда дун божунилан жакъа нужеца дие суд гъабулеб бугоха!» – ян.

²²ГIисал Нухалъул хIакъалъулъ дагъаб мухIканго лъалев Феликсица абуна, азарилбетIер Лисий вачIинегIан жинца суд

нахътІамун толеб бугилан ва гьѣбмехаль гьабилан хІукмуйилан. ²³НусилбетІерасеги буюрухъ къуна Павел жанив тІамизе вачеян, амма гьесие бигьалъи гьабеян ва гьесухъе рақкизе рачІарал гІага-божаразеги щибго квеқІен гьабугейилан.

Павелица Феликсиеги Друзиллаеги хабар бицуна

²⁴Чанго къоялдасан рачІун Феликсицаги гьесул чІужу жугьутІай Друзиллацаги, жидехъего ахІун, Павелида бицинабуна МасихІ ГІисал диналъул хІакъалъуль. ²⁵РитІухъго хьвадизе ккеялъулги, жиндаго квель базе ккеялъулги, Аллагъас суд гьабизе букІиналъулги Павелица бицинал, Феликс хІинкъана. Къвари-гІараб мехаль ахІилиланги абун, гьес гьев нахъе витІана. ²⁶ТІаде жоялъеги гьесда рақІалда букІана Павелица ришваталъе гІарац къелиланги. Гьединлъидал гІемер ахІулаан гьес Павел жиндихъего, гьевгун гара-чІварулаан. ²⁷КІиго соналдасан Феликсил бақІалде сардарлъун вачІана Порций Фест. Жиндасаго жугьутІал разиго хутІизельун, Феликсица Павел туснахъалъувго тана.

25 бетІер

«Къайсар вукІине виччай дие къадилъун»

¹Гьѣб вилаяталде сардарлъун тІамун вачІун лъабабилеб къояль Къайсарияталдаса Иерусалималде ана Фест. ²Гьесухъе ра-чІун бишунго кІудияв кашишасги ягьудиязул чІухІби-хІакимза-базги Павелидасан гІарз бахъана. ³Гьез гъарана, жидее лъикІлъи гьабун, Павел Иерусалималде вачІинавейилан. Гьезул къотІи букІана гьениве вачунаго нухда Павел чІвазе. ⁴Фестица абуна Павел Къайсарияталда туснахъалъув вугилан, гъанже кватІичІо-го жинда гьениве ине рақІалдаги бугилан. ⁵Нужер вакилзабиги рильлъине бегъилила жинда цадахъ, гьев Павелида гІайиб бугеб батани, гьельул хІакъикъат баян гьабизе.

⁶Иерусалималда ичІго-анцІго къогицин бачІого, Къайсария-талде тІадвуссун ана Фест. Гьениве щун кІиабилеб къоялъго, къадиясул тахида гІодовги чІун, гьес амру гьабун Павел гъа-ниве вачейилан. ⁷Павел вачун вачІана. Иерусалималдаса рачІа-рал ягьудияз, гьевги сверун ккун, байбихъана гІемерал чІахІиял гІайибал гьесде гІунтІизаризе. Амма цониги гІайиб тІад чІеза-бизе гІураб хІужжа гьезда батулѣб букІинчІо. ⁸Живго витІарав вукІин чІезабизе Павелица абуна я жугьутІазул къануналда, я

Мукъадасаб Рокъов, яги къайсарасда дандечІун шибниги мунагъ ккечІин жиндихъайилан. ⁹Амма Фестие бокъун букІана жугъутІал рази гъаризе. Гъединлъидал гъес Павелида гъикъана:

– Дур ишалда хурхун дунги гІахъаллъараб судалъ хІукму гъабизе Иерусалималде витІизе бокъилищ дуге?

¹⁰Павелица абуна:

– Жакъа дун гъанив къайсарасул судалда цеве чІун вуго, гъединаб къайсарасулаб судалъ къотІизе ккола дие хІукмути. ЖугъутІазе дица шибниги квешлъи гъабичІо. Дудаги цІакъ лъикІ лъала гъеб. ¹¹Дун такъсирчи ватани ва чІвазе къотІизе гІураб гІайибги дида ккун батани, хвезе разияв вуго дун. Амма гъаз диде гІунтІизабулеб бугеб гІайиб тІад чІезабизе кІвечІони, лъилниги ихтияр гъечІо дун гъезул кверде къезе. Къайсар вукІине виччай дие къадилаун!*

¹²Жиндирго мажлисалда дандги бан, Фестица Павелида абуна:

– Къайсар къадилаун вукІине бокъун батани, къайсарасухъе витІила дица мун.

Павел Агриппадаги Береникадаги цеве чІезе ккола

¹³Чанго къоялдасан Къайсарияталде Фестие салам къезе рачІана Агриппа ханги гъесул чІужу Береникаги. ¹⁴Гъез гъениб чанго къо бан хадуб, Фестица ханасе Павелил бицен гъабуна:

– Феликсица туснахъалъув тун цо чи вуго гъанив. ¹⁵Дун Иерусалималде швараб мехалъ, ягъудиязул чІухІби-хІакимзабазги чІахІиял кашишзабазги бицана дида гъасул хІакъалъуль, гъез гъарана гъасие тамихІалъе хІукму къотІейилан. ¹⁶Амма дица гъезда абуна, жинде гІайиб гІунтІизабулевги жинца гІайиб гІунтІизабулевги данде ахІун ва жинде гІайиб гІунтІизабулесе живго цІунизе ресги къун, суд гъабичІого чи тамихІалде цІалеп гІадат гъечІин Рималъул халкъалъулилан. ¹⁷Дида цадахъ гъел ягъудиял гъанире рачІун нахъисеб къоялъго, нахъ бахъун течІого, дун къадиясул тахида гІодов чІана ва гъев чи судалде вачейилан амру гъабуна. ¹⁸Амма ягъудияз бицараб жоялдасан дида бичІІана — дун щаклъун вукІараб цониги квешлъи гъев чияс гъабун гъечІеблъи. ¹⁹Амма гъезул бугоан жидерго диналда хурхараб дагІба-къец. Павелица чІаго вугилан чІезабулеб букІарав, цо кидаялиго хварав

* ^{25:11}Рималъул гражданакул ихтияр букІана живго къайсарас гъабейин дие судилан чІезе.

кинавалиго Гисал хІакъалъульги букІана гъезул дагІба. ²⁰ Гъеб иш кин тІубалебали лъачІого, дица гъесда гъикъана, Иерусалималде витІун, гъенив судалда цеве чІезе бокъилицилан. ²¹ Императорас суд гъабизегІан гъанивго тейилан Павелица гъаридал, дица гъев Къайсарияталдаго тана, къайсарасухъе витІизе рес ккезегІан.

²² Гъев чиясухъ гІенеккизе диеси бокъилаанилан абуна Агриппаца Фестида. Фестица абуна метер рагІилин дуда гъес щиб бицунаяли. ²³ Нахъисеб къоялъ чІухІараб къагІидаялъ къачІа-кІа-тІан Агриппаги, Береникаги, азарилбутІрулги ва шагъаралъул чІухІби-хІакимзабиги цадахъ рачун, суд гъабулеб рокъове лъугун гІодов чІедал, Фестица амру гъабуна Павел вачун рачІайилан. ²⁴ Цинги Фестица абуна:

— Я, Агриппа хан ва гъанир ругел цогидалги! Нужеда цеве вугев гъав чиясдасан гІарз бачІун буго Иерусалималда ругелги гъанир ругелги жугъутІазул тІолабго жамагІаталъ. Гъав чІаго тезе бегъуларилангицин ахІулеб букІана гъез. ²⁵ Дида ракІалде ккола чІвазе къотІизе гІураб гІайиб гъасул гъечІилан. Къайсарасул судалде витІейилан гъарулеб бугелъул, дица хІукму гъабуна гъав гъениве витІизе. ²⁶ Амма гъасул хІакъалъуль щибилан бетІер-чІахъаяв къайсарасухъе хъвалебали лъаларо. Гъединлъидал дица гъав гъаниве вачана нуж киназдаго цеве чІезе, хасго дуда цеве чІезе, Агриппа хан. Гъаниб цІех-рехалдасан баянлъизеги бегъула къайсарасухъе щиб хъвалебали. ²⁷ ТІад чІезабураб гІайиб би-хъизабичІого, туснахъ къайсарасухъе витІизе рекъон букІинарилан кколеб буго дида.

26 бетІер

Павелица Агриппада цеве живго ритІухъ гъавула

¹ — Гъанже бицеах дурго, — ян абуна Агриппаца Павелида.

Кверги борхун, Павелица байбихъана жиндаго гІайиб гъечІульи чІезабизе:

² — Я, Агриппа хан! Жакъа дица талихІлъун рикІкІунеб буго жугъутІаз диде гІунтІизабураб гІайиб битІараб гъечІеблъи чІезабизе дуда цеве кІалъазе рес щвей. ³ Хасго дуда цІакъ лъикІ лъала жугъутІазул киналго гІадаталги гъезул рукІунел дагІба-къеца-лъул суалалги. Гъединлъидал гъарулеб буго дица дуда сабруялда дихъ гІенеккейилан. ⁴ Киналго жугъутІазда лъала гІолохъанаб

мехалдаса нахъего дирго халкъалда гьоркъобги хадуб Иерусалималдаги кинаб гІумру дир букІарабали. ⁵Гъезда цебего лъала дун фарисеяв вукІаравтїи, ай нижер диналгул тІалабал кјуричІого тІуразарулел рукІараблїи. Гъединлїидал, гъезие бокъани, гъелїие нугІлїиги гъабила гъез. ⁶Жакъа дун судалда цеве чІезавун вуго Аллагъас нижер умумузе гъабун букІараб къотїи тІубаялде хъул лъурав чи вугилан. ⁷Гъеб къотїи тІубазе букІиналде хъул лъун къасиги къадги тІадчІун Аллагъасе гІибадат гъабулеб буго нижер анцІила кІиги наслуял. Я дир хан, гъеле гъединаб хъул дирги бугилан гІайиб гІунтІизабулеб буго диде жугъутІаз. ⁸Аллагъас хварал тІаде рахъинари букІунеб-лъугъунеб жоцин гурилан абураб пикру щай нужель бугеб? ⁹Дидаги ракІалде кколаан Назареталдаса ГІисада дандечІун гІемераб жо гъабизе кколилан. ¹⁰Дица гъедин гъабизеги гъабуна Иерусалималда, чІахІиял кашишзабаз ихтиярги къун, иман лъуразул гІемерал гІадамал туснахъалтюре рехана дица. Гъел чІваллеб мехалтїи, разияв вугилан квер борхана дица. ¹¹Киналго синагогабазухе ун, чанги тамихІ гъабуна дица гъезие, гъеб дин какизе тІамуна ва гъездехун букІараб ццидал кутакал дун тІамуна, цогидал шагъаразде унги, гъезие гІазаб-гІакъуба къезе.

*«Дида кІевечІо зобалаздасан гъабураб амру
тІубазабичІого чІезе»*

¹²Гъеле гъедин чІахІиял кашишзабаз ихтиярги къун, гъезул вакиллъун Дамаскалде унев вукІана дун. ¹³Бакъул канлїиялдаса гІемерго гвангъараб нур рещтІана, хан, къалгул гІужалда зобалаздасан дидеги дида цадахъ рукІараздеги. ¹⁴Гъебмехалъ ниж киналго гІодор ккана. Цинги дида рагІана жугъутІ мацІалда кІалталлеб гъаракъ. «Шаул! Шаул! – абун ахІана гъес. – Щай дуца дие гъаб гІазаб-гІакъуба къолеб бугеб? ГІебутІа зар базе бажариларо духъа». ¹⁵«Мун щив, бетІерчІахъад?» – абун гъикъана дица. «Дун вуго дуца гІазаб-гІакъуба къолеб бугев ГІиса, – ян абун тІадегІанас. – ¹⁶ТІаде вахъун, вахъун чІа гъанже! Дун духъе рещтІана, мун дие хъулухъ гъабизе тІамизе, дуда бихъарабги дуда дица бихъизабизе бугебги бицине тІамизе. ¹⁷Дица мун дурго халкъалдаса хвасар гъавила ва мун дица жидехъе витІизе вугел цогидал халкъаздасаги хвасар гъавила. ¹⁸Дуца гъезул беразда канлїи бихъизабила, бецІлїиялдаса канлїуде рачина, илбисалгул кјуваталдаса рорчІун Аллагъасде русинарила ва, мунагъал чурун,

гъезиеги, дида божиялъ жал раццалъарал чагазего гIадин, бутIа насиблъизе бугиланги лъазабила».

¹⁹ Гъединлъидал, Агриппа хан, зобалаздасан илгъам лъугъун дие гъабураб амру тIубазабичIого чIечIо дун. ²⁰ Цин Дамаскалда ругезда, цинги Иерусалималда ругезда ва тIолабго Ягъудиялъул улкаялда, гъединго цогидал халкъазул гIадамаздаги лъазабуна дица кантIун Аллагъасде руссаян ва нужер тавбу биххиларедухъ хъвадеян. ²¹ Гъеб сабаблъунин дун Мукъадасаб Рокъов жугъутIаз тIад речIун ккурав ва чIвазехъин вукIарав. ²² Аллагъасул квербакъиялдалъун къечIо дун гъаб жакъа къоялде щвезегIан. Писиналгунги чIахIиялгунги гара-чIварулаго, дица щибниги бицинчIо Мусацаги цогидал аварагзабазги хадуб ккезе бугельул хIакъальулъ цебеккунго бихъизабун букIаралдаса батIияб жо. ²³ Гъез абун букIана МасихI Писае гIазаб-гIакъуба къезе бугилан, хваразда гъоркъоса тIоцеве гIаде вахъинеги вугилан ва нижер халкъалдаги цогидал халкъаздаги Нур бихъизе бугилан.

²⁴ Гъедин живго ваццIад гъавун кIалгъалев Павел вугеб мехалъ, Фест гъесде ахIана:

– Павел, мун гIадаллъун вуго. Пелмуялъул кутакалъ бетIер сверизабун буго дур! – абун.

²⁵ – Дун гIадаллъун гъечIо, бетерчIахъаяв Фест, – абун жаваб къуна гъесие Павелица. – Гъаб дир рагIи битIарабги буго, цIодорабги буго! ²⁶ Агриппа ханасда цIакъ лъикI лъалелъул гъади-нал ишазул хIакъикъат, хIинкъичIого гъесдехун кIалгъалев вуго дун. Гъаб ишалъулъ щибго бальгояб жо хутIун батиларо гъесие, бецIаб бокIиниль гурелъул гъеб кинабго ккараб. ²⁷ Мун аварагзабазда божулевищ, Агриппа хан? Дидани лъала мун божулевлъи.

²⁸ Гъебмехалъ Агриппаца Павелида абуна:

– Дун христианавлъун лъугъинави гъедигIан бигъаяб ишила-нищ дуда ккараб?

Павелица абуна:

²⁹ – Бигъа букIаниги, захIмат букIаниги, дица Аллагъасда гъарилаан цо мун гуревги, гъанир дихъ гIенеккун ругел киналго гIадамалги дун гIадиналлъун лъугъагийилан. Рахсаца вухъ-вухъарав туснахълъун гуревха!

³⁰ Гъебмехалъ ханги, гъесдаго цадахъ сардарги, Береникаги, гъенир рукIарал гIадамалги гIаде рахъун къватIире ана.

³¹ – ЧIвазе къотIизе яги туснахъальув тIамизе гIураб гIайиб гъечIо гъадав чиясда, – ян абулеб букIана гъез цоцазда.

³² Цинги Агриппаца Фестида абуна:
– ГъабсагІатго туснахъалъуса къватІиве виччазе бегъилаан
дов, къайсарасул суд дос тІалаб гъабулеб гъечІебани.

27 бетІер

*Гамидаги рекІунавун,
Павел Рималде витІула*

¹ Гамида рекІун Италиялде ине нижер хІукму ккедал, Павел-
ги цогидал туснахъалги рачун витІана къайсарасул полкалдаса
нусилбетІер Юлий. ² Ральдал рагІалда ругел Асиялъул шагъараз-
де ине къачІан букІараб Адрамиттиялъул гамида рекІана ниж.
Нижеда цадахъ вукІана Фессалоникаялдаса македонияв Арис-
тархги. ³ Нахъисеб къоялъ ниж Сидоналде швана. Павелида гур-
хІун, Юлийица гъев жиндирго гъудулзабазухъе ине виччана,
гъезги Павелие къваригІара-тараб къезе.

⁴ Кутакалда данде пулеб гъури бахъиндал, гъениса нижер гама
Кипралъул къилбаялъул рахъалдасан ун, ⁵ Киликиялъул ва Пам-
филиялъул ракъалда бугеб ральадги къотІун, Ликиялъул шагъар
Мираялде швана. ⁶ Гъениб нусилбетІерасда батана Италиялде унеб
Искандарияталъул гама. Гъелда рекІинаруна гъес ниж. ⁷ Чанго
къоялъ аниги, кІудияб манзилго нахъа тезе бажаричІо нижер
гамида ва хІалицаго Книдалде рорчІана. Кутакаб гъороца церехун
риччалел рукІинчІелъул, Крит чІинкІиллъиялъул гъородаса
цІунараб рахъалдасан, Салмонаялъул мицІиралда цебесан бачи-
не ккана гама. ⁸ ЧІинкІиллъиялъул рагІалдасан лъедон, гІеме-
раб къоги бихъун, ахирги швана Ласея шагъаралда аскІоб бугеб
ЛъикІаб Гаванъ абулеб бакІалде. ⁹ Гъедин гІезегІан мех индал,
ГурхІиялъул къо абураб жугъутІазул динияб байрам лъугІараб
заманги букІун, хадурккун церехун лъедезе хІинкъи бугеб хІал
лъугъана. ¹⁰ Павелица абуна:

– Дихъ гІенекке нуж! ТалихІ къараб сапар бугин ккола дида
гъаб. Гамие ва гъелда тІад бугеб къайиялъе гурегби, гІадамазегичин
зарал ккеялда хІинкъи буго.

¹¹ Амма нусилбетІерас Павелил гъел рагІаби гІадахъ роси-
чІо, капитанасадаги гамил бетІергъанасадаги божана гъев. ¹² Ха-
селалъго гъенир чІезе санагІалъи бугеб гаванъ букІинчІо гъеб.
Гъединлъидал гІемериселги разилъун, хІукму гъабуна нахъеги
ральдалъе рахъине ва Крит чІинкІиллъиялъул къилбаялъулабги

севералъулабги рахъалдасан бакътГерхъуде балагъараб Финиксальул гаваналде рорчІуларищали хІалбихъизе, цинги хаселги гъениб тІамизе.

Ральдада кутакаб гъури бахъуна

¹³ Къилбаялдасахун тІадагъаб гъури пуйзе байбихъараб мехаль, гъезда раКІалде ккана гъанже бугин бищунго санаГІатаб заманилан. Цинги якорьги тІаде харцІун, Критальул раГІалдасан лъезде лъугъана нижер гама. ¹⁴⁻¹⁵ Амма ГІемер заман иналдего, чІинкІиллъиялдасахун северияб бакъбаккул рахъалдасан гъалагаб гъури речІІана гамида ва гъебгун къеркъезе къуват гІечІелъул, бергъараб гъороца жиндие бокъаралъубе бачун унеб букІана нижер гама. ¹⁶ Кавда абулеб цо гъитІинабго чІинкІиллъиялъул гъури гъечІеб рахъалдасан ана ниж. Гъениб хІалицаго кІвана гъанкъиялда хІинкъи бугеб мехаль пайда босулеб раса щула гъабизе. Гамида тІаде босун, гъоркъан рачун квараз бухъана гъеб гамида. ¹⁷ ТІадгояб бакІалда салулъ къачІого рорчІилародайилан хъулалъ, нижеца лъадалъе биччана гама лъеда тІад чІезабулеб хасаб алат. Гъебмехальги гъороца цебехун хъамулеб букІана нижер гама. ¹⁸ Гъороца гама рахъ-рахъалде къабезабулеб букІиндал, нахъисеб къоялъ байбихъана гамида букІараб къайи ральдалъе базе. ¹⁹ Лъабабилеб къоялъгин абун, гамие къвариГунеб тІаГІел-алатги рехана гъез жалго лъугъун ральдалъе. ²⁰ Чанго къоялъ нижеда я бакъул гордо бихъичІо, я цІваби рихъичІо. Гъуриги гъалагълъулебго гъалагълъулеб букІана. Хвасарлъиялдаса хъулго къотІана нижер. ²¹ Чанго къо бана щивниги кванаЧІелдаса нахъе. Гъебмехаль тІаде вахъун Павелица абун:

– Пенекке, гІадамал! Криталдаго чІайилан абулеб букІана дица нужеда, добмехаль нуж дир раГІухъ ГІенеккун рукІаралани, гъаб балагъги бачІинароан, гъадианаб кІудияб заралги ккелароан. ²² Гъанже дица нужеда гъарулеб буго къвакІун чІайилан. Нужер щивниги хвезе гъечІо, амма гама щущан ина. ²³ Дица жинде иман лъолеб ва лагълъи гъабулеб Аллагъасул малаик вачІун, ноль гъес дида абун: ²⁴ «Мун хІинкъуге, Павел. Аллагъас раГІи къолеб буго мун къайсарасда цеве чІезе вачинилан ва дуда цадахъ ругезеги дуге бокъараб ккезе бугилан». ²⁵ Гъединлъидал, дир гъудулзаби, нуж къвакІун чІа. Дун дирго Аллагъасда божула. Гъес дие илгъам гъабухъе ккезе буго кинабго. ²⁶ Цо кинаб бугониги чІинкІиллъиялде рехила ниль карачалабаз.

²⁷ КъватГире рахъун анцила ункъабилеб сордоля Адриатикаялда гъороца добе рехун, гъанибе рехун, къабелеб буклана нигер гама. Сордо башалъулеб гужалъ гамихъабазда бичлана ракъдаде гагарлъулел руклин. ²⁸ Лъадал гъварилъи борцараб мехалъ, кикъого метр гурони батичю тиналде швезе. Цо заманаялдасан нахъеги борцинал, лъеберго метралде ккун батана. ²⁹ Гама къурабазда тункизе гурилан, ункъо якорь биччана тиналде ва сордо хехго рогъагийн гърделел руклана. ³⁰ Гъебмехалъ гамихъабаз къасд гъбуна гамидаса лъутизе. Гамил цебесеб рахалдасан якорь рехизе бокъун бугиланги абун, ралъдалъе раса биччазе лъугъана гьел. ³¹ Амма Павелица нусилбетерасдаги рагъухъабаздаги абун, гьел гамида чечюни, ниль хвасарлъуларилан. ³² Гъебмехалъ рагъухъабаз къотун рехана раса гамидехун бухъун букларал кварал ва гъеб расаги лъадалъе бортун ана. ³³ Хъахлъи балеб мехалъ, Павелица киназдаго лъазабуна гъанжегаги кваназе ккелилан. Гъес абун:

– Жакъа анцила ункъабилеб къо буго нуж кваначюго чун.

³⁴ Гъединлъидал дица нужеда гъарулеб буго: цо щиб букланиги кванай, нигерго рух хвасарлъиялъе, нигер бутруздаса цониги рас бортизе гъечебин.

³⁵ Гъединги абун, цо чед кодобе босана Павелица, цинги киназдаго рагун Аллагъасе рецци гъабун, бекунго бекун гъеб квине лъугъана. ³⁶ Киналго чинкъа-китун, аваданлъун лъугъана, кваназе байбихъана. ³⁷ (Гамида тад вуклана кинавниги кинусиялда лъабкъоялда анцила анлъго чи.) ³⁸ Кванан рахъараб мехалъ, гъез байбихъана гамида буклараб рольги лъадалъе бан, гъеб тадагълъизабизе.

Гама щуцан уна

³⁹ Рогъараб мехалъги лъачю гъезда щиб ракъ гъебали батла бяхъизе: ралъдал цо квачалъул рагалда бихъулеб буклана салуца бацараб ракъдалъи. Гама гъенибе бачине бажаруларилали хал гъабун. ⁴⁰ Якорал, гамидаса ратла гъарун, ралъдалъе риччана. Рухъула гъабун буклараб кварги къотун, гамил цебесеб рахалда дугъ борхизабун гъеб сагалатлъго. Гъури жаниб багъулеб халалъ гъеб дугъи рекъезабун, рагалдехун балагъун бачана гама. ⁴¹ Амма тадгояб баклалде ккана. Гамил цебесеб рахъ салулъ къана, гъанже члахиял карачалабаз цоцалъа бахъулеб буклана гамил нахъисеб рахъ. ⁴² Гъениб рагъухъабаз хукму гъабун туснахъал

чІван лъикІилан, лъедон ун цонигияв гъезухъа ворчІизе гурилан хІинкъун. ⁴³Амма Павелил гІумру хвасар гъабизе бокъун, ну-силбетІерас гъел чІвазе риччачІо. Лъедезе лъалел чагІи, тІоцере ралъдалъе кІанцІун, ракъдаде рорчІуларищали хал гъабеян бую-рухъ къуна гъес. ⁴⁴Цогидазе амру гъабуна хъаршазда ва гамил тІагІел-алаталда хурхун жинда цадахъ рагІалде рахъине хІаракат бахъейилан. Гъедин киналго ракъдаде рорчІана.

28 бетІер

Павелги гъесда цадахъ рукІаралги Мальтаялде рорчІула

¹Ракъдаде рорчІидал, нижеда лъана гъеб чІинкІиллъиялда цІар Мальта букІин. ²Гъеб ракъалъул гІадамаз гІемерго лъикІаб гъо-боллъи гъабуна нижее. ЦІад балеб букІиндал, квачалелги рукІа-на ниж. ГъебсагІат цІаялги ракун, хинлъизе цІадухъе рачана гъез ниж. ³Къвал цІун босун бачІун, хъоп-хъарахъ цІадабе балеб ву-кІарав Павелил кверда хІанчІана цІадул бухІиялдаса хІинкъун къватІибе шурун бачІараб борхъица. ⁴Гъесул квералда далун чІа-раб борохъ бихъидал, гъел гІадамаз цоцазда абубеб бугоан гъав чи чІвадарухъан ватилилан. Бихъуларишила, ралъдалъ гъанкъи-ялдаса хвасарлъаниги, гъаниб ракъдадаги ритІухълъи бергъун, гъанже гъев гІумруялдаса махІрумлъизехъин вугила. ⁵ХъвагІун квергун, цІадабе бортизабуна Павелица гъеб борохъ. КигІан да-гъабниги унтиги лъачІо гъесда.

⁶Мальтаялъул гІадамазда ракъалде ккана гъабсагІат гъесул квер гъоролин яги гъев хун ракъалде шапун инин. Гъесие щиб кколе-бали тІаса бер босичІого ралагъун чІун рукІана гъел лъикІалан заманаялъ. Амма щибниги лъугъинчІо гъесие. Гъебмехалъ батІи-яб пикру гъабуна гъел гІадамаз: гъев аллагъ вугилан тана гъез.

⁷Гъениб гІагардаго букІана гъеб чІинкІиллъиялъул сардар Публийил мина-мулк. Гъес ниж жиндихъего рачана ва лъабго къоялъ гъениб лъикІаб гъоболлъи гъабуна. ⁸Публийил эмен ва-тана, бакъул унтялъги риххалил унтялъги тату хун, бусаде ккун. Гъесде ваккизе ун, Павелица дугІа гъабуна ва тІад квер лъун гъев сахлъизавуна. ⁹Гъелъул хабар рагІун, чІинкІиллъиялда рукІарал цогидал унтаралги рачІана гъесухъе. Гъелги сахлъиза-руна Павелица. ¹⁰Гъеб чІинкІиллъиялъул гІадамаз цІакъаб адаб-хІурмат гъабуна нижеер. Гамида рекІун гъениса нахъе унеб мехалъ нухда босизе къваригІара-тарабги къуна гъез нижее.

Павел Мальтаялдаса Рималде уна

¹¹Лъабго моцИдасан рахана ниж гамиде. Хаселалъго гъениб хутIараб Искандарияталъулаб гама букIана гъеб, Диоскуразул – «КIиго цадахъ гъаруразул» цIарги лъураб. ¹²Сиракузиялде шун, гъенибги бана лъабго къо. ¹³Гъениса рахъун, Сицилиялъул рагIалдасан лъедон, Региялде швана. Цо къо гъениб бараб мехаль, къилбаялъул гъури пуйзе байбихъидал, ралъдалъе бахъана нижер гама ва нахъисеб къоялъ ПUTEолиялде швана. ¹⁴Гъенир ратарал вацазул гъари къабул гъабун цо анкъ гъезда аскIобги бана.

Гъале ниж Рималде швана. ¹⁵Рималда ругел вацазда нижер хабар рагIун, гъел данде рачIана Аппийил Базаралде ва «Лъабго Петер» абубеб бакIалдеги швезегIан. Гъел рихъараб мехаль мугъзал чIоло битIана Павелил, Аллагъасе рецц гъабуна гъес.

Павел Рималде щола

¹⁶Рималда Павелие изну къуна туснахъаздаса ватIаго чIезе, амма цо рагъухъан тана гъесда аскIов хъаравуллъун.

¹⁷Лъабго къоялдасан гъес гъенир ругел жугъутIазул бишунго къадру-къимат бугел гIадамал данде ракIарана. РачIун гъел данделъидал, Павелица гъезда абун:

– Я, вацал! Нилъер халкъалда яги нилъер умумузул гIадатазда дандечIун дица гъабураб кигIан гъитIинабниги квешлъи гъечIюниги, Иерусалималда дун туснахъалъув тIамуна ва Рималдаса хIакимзабазухъе къуна. ¹⁸Гъез дир ишалъул цIех-рех гъабуна, амма чIвазе къотIизе гIураб гIайиб-хатIа батичIелъул, нахъе виччазехъин вукIана. ¹⁹ЖугъутIал гъелда дандечIедал, дун къайсарасухъе витIейилан гъаризе ккана дица. Амма дирго халкъалда гIайиб чIвазе гурехъа!

²⁰Гъединлъидалин дица нужеда гъарараб гъанире данделъеян ва дица бицаралъухъ гIенеккеян. ХIакъикъаталдайин абун, гъал рахсаца дун вухъун вукIиналъе гIиллалъун вуго Жив вачIинилан Исраилил халкъалъул хъул бугев чи.

²¹Гъез Павелида абун:

– Дур хIакъалъуль нижехъе Ягъудиялдаса цониги кагъатги бачIинчIю, гъениса вачIарав цониги чияс дур рахъалъ квешаб хабарги бачIинчIю, квешаб рагIи жинцагоги абичIю. ²²Амма нижее бокъун буго дур пикруялъухъ гIенеккизе. Гъеб мазгъабалъул

хІакъалъульни нижеда рагІана, киса-кибего халкъ гьелда данде-чІун гаргадулеб бугилан.

²³Цинги гьез къотІи гъабуна цо пуланаб къоялъ гьесухъе рачІине. ЦІакъ гІемерал гІадамал рачІана гьеб къоялъ Павелихъ гІенеккизе. Рогьаралдаса рукІкІинегІан Аллагъасул ПарччахІлъбиялъул хІакъалъуль бицана гьес гьезие. Мусал къануналдасаги Аварагзабазул ТІухъдуздасаги мисалалги рачун, ГІисал хІакъалъуль бицана. ²⁴Цоял божана гьес бицаралда, цогидал божичІо.

²⁵ – Илагъияб РухІаль малъун, Ишая аварас цІакъ битІун абун буго нужер умумузул хІакъалъуль, – гьедин байбихъун Павелица гьездехун хитІаб гъабураб мехаль цоцаль дагІбадана, къацандана гьел ва рахъун къватІире ана.

²⁶Ишая аварас гьедин абун бугилан бицана Павелица:

– «Гьеб халкъалъухъе ун, гьезда абе дуца: гІиналда рагІаниги, нужеда бичІчиларо, бералда бихъаниги, нужеда лъаларо. ²⁷Щайгурелъул гъаб халкъалъул ракІалги согІлъун руго, гІундулги гъугълъун руго, бералги къанщун руго гьез. Гьез гьедин гъабудеб буго беразда канлъи бихъунгутІизе, гІундузда рагІи рагІунгутІизе, рекІелъе щибго босунгутІизе, дица сахлъизаризе дихъе нахърусунгутІизе». ²⁸⁻¹²⁹Гьединлъидал нужеда лъан букІа: цогидал халкъазе Аллагъас хвасарлъи битІун бачІун буго. Гьеле гьезда рагІизе буго!

³⁰Жинцаго мухъдахъ ккураб гьеб рокъоб тІубараб кІиго лъагІел бана Павелица. ТІаде рачІаралщиналги къабул гьарулаан гьес. ³¹Лъилниги квекІен гьечІого ва расги хІинкъичІого бицу-неб букІана гьес Аллагъасул ПарччахІлъбиялъул хІакъалъульги ТІадегІанав МасихІ ГІисал хІакъалъульги.